

תורה נביאים וכתובים

תרגום יידיש פֿון יהואש

משלי

- א** 1 די שפריכווערטער פֿון שלמה דעם זון פֿון דָּוִד, דעם מלך פֿון ישראל;
- 2 כדי צו וויסן חכמה און מוסר, צו פֿארשטיין די ווערטער פֿון פֿארשטאַנדיקייט;
- 3 צו נעמען דעם מוסר פֿון קלוגשאַפֿט, גערעכטיקייט און רעכט און יושר;
- 4 צו געבן די נאָרן געשייטקייט, דעם יונגן קענשאַפֿט און געדאַנקען;
- 5 דער חכם זאָל הערן און מערן לערנונג, און דער פֿארשטאַנדיקער זאָל קריגן תּחבולות;
- 6 צו פֿארשטיין אַ שפּריכוואָרט און אַ מליצה, די ווערטער פֿון די חכמים און זייערע רעטענישן.
- 7 דער אָנהייב פֿון קענשאַפֿט איז מורא פֿאַר גאָט, אָבער די נאָרן פֿאַראַכטן חכמה און מוסר.
- 8 הער צו, מיין זון, דעם מוסר פֿון דיין פֿאַטער, און זאָלסט ניט פֿאַרלאָזן די לער פֿון דיין מוטער;
- 9 וואָרום אַ קראַנץ פֿון חן וועלן זיי זיין פֿאַר דיין קאָפּ, און האַלדזבענדער פֿאַר דיין האַלדז.
- 10 מיין זון, אַז די זינדיקע וועלן דין אָנרעדן, זאָלסטו ניט איינוויליקן.
- 11 אַז זיי וועלן זאָגן: „קום מיט אונדז!“

- לאָמיר לויערן אויף בלוט,
 לאָמיר לאָקערן אויפֿן אומשולדיקן פֿאַר אומזיסט;
12 לאָמיר זיי איינשלינגען לעבעדיקערהייט ווי די אונטערערד,
 און גאַנצערהייט ווי די וואָס נידערן אין גרוב;
13 אַלערליי טייערע גוטס וועלן מיר געפֿינען,
 מיר וועלן אָנפֿילן אונדזער הויז מיט רויב;
14 וואָרף דיין גורל צווישן אונדז,
 איין בייטל וועט זיין ביי אונדז אַלעמען;"
15 זאַלסטו ניט גיין, מיין זון, מיט זיי אין וועג,
 פֿאַרמייד דיין פֿוס פֿון זייער שטעג.
16 וואָרום זייערע פֿיס לויפֿן צו בייז,
 און זיי איילן צו פֿאַרגיסן בלוט.
17 וואָרום אומשולדיק איז אויסגעשפּרייט די נעץ,
 אין די אויגן פֿון אַלע געפֿליגלטע,
18 בעת מע לויערט אויף זייער בלוט,
 מע לאָקערט אויף זייערע לעבנס.
19 אַזוי זיינען די וועגן פֿון איטלעכן וואָס איז גייציק נאָך רויב;
 עס נעמט אַוועק דאָס לעבן פֿון דעם וואָס האָט עס.
20 די חכמה שרייט אויף דער גאַס,
 אין די מערק לאַזט זי אַרויס איר קול;
21 אין עק פֿון רושיקע גאַסן רופֿט זי,
 ביי די טויעראַיינגאַנגען, אין שטאָט, רעדט זי אירע רייד:
22 ביז וואַנען, איר פֿאַרנאַרטע, וועט איר ליב האָבן נאַרישקייט,
 און די שפעטער וועלן זיך גלוסטן געשפעט,
 און די נאָרן וועלן פֿיינט האָבן וויסן?
23 קערט אייך צו מיין מוסר,
 אַט וועל איך אויסגיסן מיין גייסט צו אייך,
 איך וועל אייך מאַכן וויסן מייןע ווערטער.
24 ווייל איך האָב גערופֿן, און איר האָט ניט געוואָלט,
 אויסגעשטרעקט מיין האַנט, און קיינער האָט ניט פֿאַרנומען,
25 נאָר איר האָט געמאַכט צו נישט מיין יעטוועדער עצה,
 און מיין מוסר האָט איר ניט געוואָלט,
26 וועל איך אויך לאַכן אויף אייער בראָך,
 איך וועל שפעטן ווען אייער שרעק וועט קומען;
27 ווען עס קומט ווי אַ געוויטער אייער שרעק,
 און אייער בראָך וועט ווי אַ שטורעמוינט אַנקומען;

ווען עס קומט אויף אייך נויט און אַנגסט.
28 דענצמאָל וועלן זיי מיך רופֿן, און איך וועל ניט ענטפֿערן,
 זיי וועלן מיך זוכן, און וועלן מיך ניט געפֿינען.
29 דערפֿאַר וואָס זיי האָבן פֿינט געהאַט וויסן,
 און גאַטספֿאַרכטיקייט ניט אויסגעוויילט;
30 ניט איינגעווייליקט צו מיין עצה,
 פֿאַראַכט מיין גאַנצן מוסר.
31 דרום וועלן זיי עסן פֿון דער פֿרוכט פֿון זייער וועג,
 און מיט זייערע עצות זיך זעטן.
32 וואָרום די אָפקערונג פֿון די פֿאַרנאַרטע וועט זיי הרגען,
 און די שלווה פֿון די נאַרן וועט זיי אונטערברענגען.
33 אָבער דער וואָס הערט מיר צו וועט ווינען אין זיכערקייט,
 און באַרוט זיין פֿון שרעק פֿאַר בייז.

ב **1** מיין זון, אַז דו וועסט אָננעמען מינע ווערטער,
 און מינע געבאַט וועסטו באַהאַלטן ביי זיך,
2 צוצולייגן צו חכמה דיין אויער,
 נייגן דיין האַרץ צו פֿאַרשטאַנדיקייט;
3 נאָר בלויז צום שכל וועסטו רופֿן,
 צו פֿאַרשטאַנדיקייט אויפֿהייבן דיין קול;
4 אַז דו וועסט זי זוכן ווי זילבער,
 און ווי נאָך אוצרות זי פֿאַרשן;
5 דענצמאָל וועסטו פֿאַרשטיין מורא פֿאַר יהוה,
 און דערקענונג פֿון גאָט וועסטו געפֿינען.
6 וואָרום יהוה שענקט חכמה,
 פֿון זיין מויל איז וויסן און פֿאַרשטאַנדיקייט.
7 ער באַהאַלט פֿאַר די רעכטפֿאַרטיקע הילף,
 אַ שילד פֿאַר די וואָס גייען מיט ערלעכקייט,
8 אויפֿצופֿאַסן די שטעגן פֿון גערעכטיקייט,
 און די וועגן פֿון זינע פֿרומע באַהיט ער.
9 דענצמאָל וועסטו פֿאַרשטיין גערעכטיקייט און רעכט
 און יושר – יעטוועדער גוטן וועג.
10 וואָרום חכמה וועט קומען אין דיין האַרצן,
 און וויסן וועט זיין זיס פֿאַר דיין זעל.

- 11 קלוגשאַפֿט וועט אויפֿפֿאַסן אויף דיר,
פֿאַרשטאַנדיקייט וועט דײַך באַהיטן;
12 דײַך מציל צו זײַן פֿון דעם שלעכטן וועג,
פֿון די לײַט וואָס רעדן פֿאַרקערטקײט;
13 וואָס פֿאַרלאָזן די שטעגן פֿון רעכט־פֿאַרטיקײט,
צו גײַן אין די וועגן פֿון פֿינצטערניש;
14 וואָס פֿרײַען זיך צו טאָן בײַז,
וואָס קוועלן פֿון בײַזער פֿאַרקערטקײט;
15 וואָס זײַערע וועגן זײַנען קרום,
און וואָס זײַנען פֿאַרדרייט אין זײַערע גענג.
16 כדי דײַך מציל צו זײַן פֿון דער פֿרעמדער פֿרוי,
פֿון דער אומבאַקענטער וואָס מאַכט גלאַט אירע רײד;
17 וואָס פֿאַרלאָזט דעם האָר פֿון איר יוגנט,
און דעם בונד פֿון איר גאָט האָט זי פֿאַרגעסן;
18 וואָרום איר הויז נידערט צום טויט,
און אירע שטעגן צו די מתים;
19 אַלע וואָס קומען צו איר, קערן זיך ניט אום,
און דערגרייכן ניט די וועגן פֿון לעבן.
20 כדי זאָלסט גײַן אין דעם וועג פֿון די גוטע,
און די שטעגן פֿון די גערעכטע זאָלסטו אָפֿהיטן.
21 וואָרום די רעכט־פֿאַרטיקע וועלן באַווײַנען דאָס לאַנד,
און די אומשולדיקע וועלן בלײַבן דערין.
22 אָבער די רשעים וועלן פֿאַרשניטן ווערן פֿון לאַנד,
און די פֿעלשער וועלן אַרויסגעריסן ווערן פֿון איר.

- ג** 1 מײַן זון, זאָלסט ניט פֿאַרגעסן מײַן לערנונג,
און מײַנע געבאָט זאָל היטן דײַן האַרץ.
2 וואָרום אַריכת-ימים און יאָרן פֿון לעבן
און פֿריד וועלן זײַ דיר צוגעבן.
3 גענאָד און אמת זאָלן דײַך ניט פֿאַרלאָזן,
בינד זײַ אַרום דײַן האַלדז,
שרײַב זײַ אָן אויפֿן טאָוול פֿון דײַן האַרצן,
4 און געפֿיין לײַטזעליקייט און גוטן חן
אין די אויגן פֿון גאָט און פֿון לײַט.

5 פֶּאָרזיכער זיך אויף גאָט מיט דיין גאַנצן האַרצן,
און אויף דיין פֶּאַרשטאַנדיקייט זאָלסטו זיך ניט אָנלענען.
6 אין אַלע דיינע וועגן טו אים קענען,
און ער וועט גלייך מאַכן דיינע שטעגן.

7 זאָלסט ניט זיין אַ חכם אין דיינע אויגן,
האַב מורא פֶּאַר גאָט, און קער זיך אָפּ פֿון בייז.
8 דאָס וועט זיין אַ היילונג פֶּאַר דיין נאָפּל,
און אַ זאַפֿט פֶּאַר דיינע ביינער.

9 גיב כּבֿוד צו גאָט פֿון דיין גוטס,
און פֿונעם ערשטן פֿון אַל דיין תּבֿואה,
10 און דיינע שפּייכלערס וועלן פֿול זיין מיט זעט,
און דיינע קעלטערס וועלן פֿלייצן מיט וויין.

11 דעם מוסר פֿון גאָט זאָלסטו, מיין זון, ניט פֶּאַראַכטן,
און זאָלסט ניט פֶּאַראומווערדיקן זיין שטראָף.
12 וואָרום דעם וואָס גאָט האָט ליב, דעם שטראָפֿט ער,
און ווי אַ פֶּאַטער דעם זון וואָס ער האָט האַלט.
13 וויל צו דעם מענטשן וואָס געפֿינט חכמה,
און דעם מענטשן וואָס קריגט פֶּאַרשטאַנדיקייט.
14 וואָרום איר סחורה איז בעסער ווי סחורה פֿון זילבער,
און מער ווי גינגאָלד איר איינקום.

15 זי איז טייערער פֿון פּערל,
און אַלע דיינע חפֿצים זיינען ניט גלייך צו איר.
16 אַריכת-ימים איז איר רעכטער האַנט,
אין איר לינקער עשירות און כּבֿוד.
17 אירע וועגן זיינען וועגן פֿון ליבלעכקייט,
און אַלע אירע שטעגן זיינען שלום.
18 אַ בוים פֿון לעבן איז זי פֶּאַר די וואָס האַלטן זי פֶּעסט,
און דער וואָס האַלט זיך אָן איר איז באַגליקט.

19 גאָט האָט מיט חכמה געגרונטפֿעסט די ערד,
ער האָט אויפֿגעשטעלט די הימלען מיט פֶּאַרשטאַנדיקייט.
20 דורך זיין וויסן האָבן זיך די תּהומען געשפּאַלטן,
און די הימלען טריפֿן טוי.

- 21** מיין זון, זאלן זיי ניט אַוועק פֿון דיִינע אויגן;
 היט קלוגשאַפֿט און געשייטקייט,
22 און זיי וועלן זיין לעבן פֿאַר דיִין לייב,
 און חן אויף דיִין האַלדז.
- 23** דענצמאָל וועסטו גיין אין זיכערקייט דיִין וועג,
 און וועסט ניט אָפּשלאָגן דיִין פֿוס.
- 24** אַז דו וועסט זיך לייגן וועסטו ניט אַנגסטן,
 און וועסט ליגן, און זיס וועט זיין דיִין שלאָף.
- 25** זאָלסט ניט מורא האָבן פֿאַר אַן אומגעריכטן שרעק,
 און פֿאַר דער פֿאַרוויסטונג פֿון די רשעים, ווען זי קומט.
- 26** וואָרום גאָט וועט זיין דיִין בטחון,
 און וועט היטן דיִין פֿוס פֿון באַצווינגעניש.
- 27** זאָלסט ניט פֿאַרמיידן גוטס פֿון דעם וואָס דאַרף עס,
 ווען דיִין האַנט האָט בכוח צו טאָן.
- 28** זאָלסט ניט זאָגן צו דיִין חבֿר: „גיי, און קום ווידער,
 און מאַרגן וועל איך געבן“, ווען דו האָסט ביי זיך.
- 29** זאָלסט ניט טראַכטן אַ רעה אויף דיִין חבֿר,
 ווען ער זיצט אין זיכערקייט ביי דיר.
- 30** זאָלסט זיך ניט קריגן מיט אַ מענטשן אומזיסט,
 אויב ער האָט דיר ניט געטאָן קיין רעה.
- 31** זאָלסט ניט מקנא זיין דעם מאַן פֿון אומרעכט,
 און זאָלסט ניט אויסוויילן קיינעם פֿון זיינע וועגן.
- 32** וואָרום אַן אומווערדיקייט ביי גאָט איז דער פֿאַרקערטער,
 און מיט די רעכטפֿאַרטיקע איז ער פֿאַרטרויט.
- 33** די קללה פֿון גאָט איז אין הויז פֿון רשע,
 און די ווינונג פֿון צדיק בענטשט ער.
- 34** אויב שפעטער – מאַכט ער זיי צום געשפעט,
 אָבער די שטילע גיט ער חן.
- 35** כְּבוֹד אַרבן די חכמים,
 און נאָרן קלייבן אויף שאַנד.

- ד** **1** הערט צו, קינדער, דעם מוסר פֿון אַ פֿאַטער, און פֿאַרנעמט, כדי צו קענען פֿאַרשטאַנדיקייט.
- 2** וואָרום אַ גוטע לער גיב איך אייך, איר זאָלט מײַן תורה ניט פֿאַרלאָזן.
- 3** וואָרום איך בין אויך געווען אַ זון בײַ מײַן פֿאַטער, אַ ציטעריקער און אַן איינאיינציקער פֿאַר מײַן מוטער.
- 4** און ער האָט מיך געלערנט, און מיר געזאָגט: זאַל דיין האַרץ זיך האַלטן אַן מײַנע ווערטער, היט מײַנע געבאַט, און לעב.
- 5** קויף חכמה, קויף פֿאַרשטאַנדיקייט; זאָלסט ניט פֿאַרגעסן, און זיך ניט אָפּנייגן פֿון די ווערטער פֿון מײַן מויל.
- 6** זאָלסט זי ניט פֿאַרלאָזן, און זי וועט דיך באַהיטן, האָב זי ליב, און זי וועט דיך אויפֿפאַסן.
- 7** דער אָנהייב פֿון חכמה איז: קויף חכמה, יא, מיט דיין גאַנצן אייגנס קויף פֿאַרשטאַנדיקייט.
- 8** האַלט זי הויך, און זי וועט דיך דערהייבן; זי וועט דיר אָנטאָן כְּבוֹד, אַז דו וועסט זי האַלדזן.
- 9** זי וועט געבן דיין קאַפּ אַ קראַנץ פֿון חן, אַ קרוין פֿון שיינקייט וועט זי דיר דערלאַנגען.
- 10** הער, מײַן זון, און פֿאַרנעם מײַנע ווערטער, און דיר וועלן געמערט ווערן יאָרן פֿון לעבן.
- 11** אין דעם וועג פֿון חכמה האָב איך דיך געלערנט, דיך געפֿירט אין די שטעגן פֿון רעכטפֿאַרטיקייט.
- 12** אַז דו וועסט גיין, וועט ניט ענג זײַן דיין טריט, און אַז דו וועסט לויפֿן, וועסטו ניט געשטרויכלט ווערן.
- 13** האַלט זיך אַן מוסר, זאָלסט ניט אָפּלאָזן, היט דאָס אָפּ, וואָרום דאָס איז דיין לעבן.
- 14** אין שטעג פֿון די רשעים זאָלסטו ניט קומען, און ניט טרעטן אין וועג פֿון די שלעכטע.
- 15** מײַד אים אויס, זאָלסט אים ניט פֿאַרבײַגיין, ווייך פֿון אים, און גיי אַוועק.
- 16** וואָרום זיי קענען ניט שלאָפֿן וווּ זיי טוען ניט שלעכטס, און זייער שלאָף איז גערויבט וווּ זיי מאַכן ניט שטרויכלען.
- 17** וואָרום זיי שפּײַזן זיך מיט שפּײַז פֿון שלעכטס, און וויין פֿון רויב טרינקען זיי.
- 18** אָבער דער שטעג פֿון די צדיקים איז ווי דאָס ליכט פֿון באַגינען,

וואָס ווערט אַלץ ליכטיקער ביז אין רעכטן טאָג.
19 דער וועג פֿון די רשעים איז ווי פֿינצטערניש,
 זיי ווייסן ניט אָן וואָס זיי וועלן געשטרויכלט ווערן.

20 מײַן זון, פֿאַרנעם מײַנע רייד,
 נײַג צו דיין אויער צו מײַנע ווערטער.
21 זאָלן זיי זיך ניט אָפּטאָן פֿון דיײַנע אויגן;
 היט זיי אין דיין האַרצן.
22 וואָרום זיי זײַנען לעבן פֿאַר די וואָס געפֿינען זיי,
 און אַ היילונג פֿאַר זייער גאַנצן לײַב.
23 מער פֿון יעטוועדער היטונג פֿאַס אויף דיין האַרץ,
 וואָרום פֿון אים זײַנען די אַרויסגאַנגען פֿון לעבן.
24 טו אָפּ פֿון דיר אַ קרום מויל,
 און פֿאַרקערטע ליפּן דערווײַטער פֿון דיר.
25 דיײַנע אויגן זאָלן קוקן אַנטקעגן,
 און דיײַנע ברעמען זאָלן בליקן גלײַך פֿאַר דיר.
26 האַלט גלײַך דעם שטעג פֿון דיײַנע פֿיס,
 און אַלע דיײַנע וועגן זאָלן זײַן ריכטיק.
27 זאָלסט זיך ניט נײַגן רעכטס אָדער לינקס,
 טו אָפּ דיין פֿוס פֿון שלעכטס.

ה **1** מײַן זון, פֿאַרנעם מײַן חכמה,
 נײַג דיין אויער צו מײַן פֿאַרשטאַנדיקייט,
2 כּדי זאָלסט אָפהיטן געשײַטקייט,
 און דיײַנע ליפּן זאָלן אויפֿפֿאַסן קענשאַפֿט.
3 וואָרום האַניקזאַפֿט טריפֿן די ליפּן פֿון דער פֿרעמדער,
 און גלאַטער פֿון בויםל איז איר גומען.
4 אָבער איר סוף איז ביטער ווי ווערמוט,
 שאַרף ווי אַ צווישנדיקע שווערד.
5 אירע פֿיס נידערן צום טויט,
 אין אונטערערד שפּאַרן אָן אירע פֿיס.
6 כּדי זי זאָל ניט גיין דעם גלײַכן וועג פֿון לעבן,
 וואָגלען אירע שטעגן, זי ווייס ניט ווהיין.
7 און אַצונד, קינדער, הערט מיר צו,

- און איר זאָלט ניט אָפקערן פֿון די ווערטער פֿון מײַן מויל.
8 דערווייטער פֿון איר דיין וועג,
 און זאָלסט ניט גענענען צום איינגאַנג פֿון איר הויז,
9 כדי זאָלסט ניט געבן צו אַנדערע דיין פֿרישקייט,
 און דייע יאָרן צו אַן אַכזר;
10 כדי פֿרעמדע זאָלן זיך ניט זעטן מיט דיין קראַפֿט,
 און דיין מי זאָל ניט אַנקומען אין הויז פֿון אַ ווילדפֿרעמדן;
11 און וועסט ברומען אין דיין סוף,
 ווען דיין לייב און דיין פֿלייש וועט זיין פֿאַרלענדט,
12 און וועסט זאָגן: ווי האָב איך פֿיינט געהאַט מוסר,
 און שטראַף האָט פֿאַראַכט מײַן האַרץ,
13 און איך האָב ניט צוגעהערט דעם קול פֿון מײַנע וועגווייזער,
 און צו מײַנע לערער ניט צוגענייגט מײַן אויער!
14 איך בין שיר ניט געוואָרן אַל דאָס בייז
 אין דער איינזאַמלונג און עדה.
- 15** טרינק וואַסער פֿון דיין גרוב,
 און לויפֿיקס פֿון דיין ברונעם.
16 דייע קוואַלן וועלן זיך צעשפּרייטן דערויסן,
 אין די גאַסן – די בעכן וואַסער.
17 דיר אַליין וועלן זיי געהערן,
 און ניט צו פֿרעמדע מיט דיר.
18 זאָל דיין קוואַל זיין געבענטשט,
 און פֿריי זיך מיט דער ווייב פֿון דיין יוגנט.
19 די ליבלעכע הינדין, און די חנעוודיקע הירשין,
 אירע בריסט זאָלן דיך זעטן אין אַלע צייטן,
 און צו איר ליבשאַפֿט זאָלסטו זיין איבערגעגעבן תמיד.
20 און נאָך וואָס, מײַן זון, זאָלסטו זיך אָפּגעבן מיט אַ פֿרעמדער,
 און אַרומנעמען דעם בוזעם פֿון אַן אַנדערער?
21 וואָרום פֿאַר גאָטס אויגן זיינען די וועגן פֿון אַ מענטשן,
 און אַלע זיינע שטעגן לייגט ער אויס.
22 זיינע אייגענע זינד באַצווינגען דעם קָשע,
 און אין די שטריק פֿון זיין חטא ווערט ער פֿאַרהאַלטן.
23 ער שטאַרבט אַן מוסר;
 און דורך זיין גרויס נאַרישקייט ווערט ער פֿאַרבלאַנדזשעט.

- 1** מײַן זון, אויב דו ביסט ערב געווען פֿאַר דײַן חבֿר,
געגעבן דײַן האַנט פֿאַר אַ פֿרעמדן,
2 ביסטו געכאַפט אין די ווערטער פֿון דײַן מויל,
ביסטו געפֿאַנגען אין די ווערטער פֿון דײַן מויל.
3 טו דאָס דען, מײַן זון, און ווער ניצול,
אַז דו ביסט אַרײַנגעפֿאַלן אין דײַן חבֿרס האַנט:
גײ, וואַרף זיך אַנידער, און שטיי-צו צו דײַן חבֿר.
4 זאַלסט ניט געבן קײן שלאָף צו דײַנע אויגן,
און קײן שלומער צו דײַנע ברעמען.
5 זײַ דײַך מציל ווי אַ הירש אויס דער האַנט,
און ווי אַ פֿויגל פֿון פֿאַנגערס האַנט.
- 6** גײ צו דער מוראַזשקע, דו פֿוילער,
זע אירע וועגן, און ווער קלוג;
7 הגם זי האָט ניט קײן פֿירער,
קײן אויפֿזעער און קײן געוועלטיקער,
8 גרײט זי אָן אום זומער איר ברויט,
האָט זי אָנגעקליבן אין שניטצײט איר שפּײַז.
9 ביז וואַנען, דו פֿוילער, וועסטו ליגן?
ווען וועסטו אויפֿשטיין פֿון דײַן שלאָף?
10 „נאָך אַ ביסל שלאָף, נאָך אַ ביסל דרעמלען,
נאָך אַ ביסל ליגן מיט פֿאַרלייגטע הענט“;
11 און קומען ווי אַ גײ-חיל וועט דײַן אַרימקײט,
און דײַן נויט ווי אַ געפֿאַנצערטער מאַן.
- 12** אַ נידערטרעכטיקער מענטש, אַ מאַן פֿון אומרעכט,
איז דער וואָס גײט אום מיט אַ קרומען מויל,
13 וואָס ווינקט מיט זײַנע אויגן, וואָס שאַרט מיט זײַנע פֿיס,
וואָס טײַטלט מיט זײַנע פֿינגער.
14 פֿאַרקערטקײט איז אין זײַן האַרצן,
ער טראַכט בײַז אין יעטוועדער צײַט,
קריג מאַכט ער אָן.
15 דרום וועט פֿלוצלינג קומען זײַן אומגליק,
פֿלוצים וועט ער צעבראַכן ווערן אַז קײן היילונג וועט ניט זײַן.

- 16 זעקס זיינען די וואָס גאָט האָט פֿיינט, און זיבן די אומווערדיקייט פֿון זיין זעל:
 17 האָפֿערדיקע אויגן, אַ ליגנערישע צונג, און הענט וואָס פֿאַרגיסן אומשולדיק בלוט;
 18 אַ האַרץ וואָס טראַכט מחשבות פֿון אומרעכט; פֿיס וואָס איילן צו לויפֿן צום בייזן;
 19 אַ פֿאַלשער עדות וואָס אָטעמט מיט ליגנס, און דער וואָס מאַכט אַן קריג צווישן ברידער.
- 20 היט, מײַן זון, דאָס געבאָט פֿון דיין פֿאַטער, און זאָלסט ניט פֿאַרלאָזן די לער פֿון דיין מוטער.
 21 בינד זיי אויף דיין האַרצן תמיד, קניפֿ זיי אויף דיין האַלדז.
 22 אַז דו וועסט גיין, וועט עס דיך פֿירן, אַז דו וועסט זיך לייגן, וועט עס דיך היטן, און אַז דו וועסט זיך אויפֿכאַפֿן, וועט עס רעדן צו דיר.
 23 וואָרום דאָס געבאָט איז אַ ליכט, און די לערנונג אַ ליכטיקייט, און דער וועג פֿון לעבן זיינען שטראַפֿרייד פֿון מוסר;
 24 דיך צו היטן פֿון דער שלעכטער ווייבספֿאַרשויבן, פֿון דער גלאַטער צונג פֿון דער פֿרעמדער.
 25 זאָלסט ניט גלוסטן איר שיינקייט אין דיין האַרצן, און זאָל זי דיך ניט נעמען מיט אירע ברעמען.
 26 וואָרום איבער אַ זונה קומט מען ביז אַ לעבל ברויט, און אַן אַשֶׁת-איש פֿאַנגט די טייערסטע זעל.
 27 קען אַ מענטש שאַרן קוילן אין זיין בוזעם, און זיינע בגדים זאָלן זיך ניט אָנצינדן?
 28 צי קען אַ מענטש גיין אויף קוילן, און זיינע פֿיס זאָלן ניט אָנגעברענט ווערן?
 29 אַזוי איז דער וואָס קומט צו זיין חבֿרס ווייב, קיינער וואָס רירט זי אָן, קומט ניט אָפֿ גלאַט.
 30 מע קען ניט פֿאַראַכטן דעם גנבֿ אַז ער גנבֿעט, אַנצופֿילן זיין לייב ווען ער איז הונגעריק.
 31 אָבער אַז ער ווערט געפֿונען, באַצאָלט ער זיבן מאָל אַזוי פֿיל; דעם גאַנצן פֿאַרמעג פֿון זיין הויז מוז ער אַוועקגעבן.
 32 דער וואָס איז מזנה מיט אַ פֿרוי, איז אַן שכל, זיך אַליין ברענגט אום דער וואָס טוט דאָס.

33 שלעג און שאַנד וועט ער קריגן,
און זיין חרפה וועט ניט אָפּגעמעקט ווערן.
34 וואָרום אייפֿערזוכט איז דער גרימצאָרן פֿון אַ מאַן,
און ער וועט ניט שויןען אין טאָג פֿון נקמה.
35 ער וועט ניט אַכטן קיין אויסלייזגעלט,
און ניט באַוויליקן, ווי דו זאָלסט מערן שוחד.

ז 1 מיין זון, היט מייע ווערטער,
און מייע געבאָט זאָלסטו באַהאַלטן ביי דיר.
2 היט מייע געבאָט, כדי זאָלסט לעבן,
און מיין לערנונג, ווי דעם שוואַרצאַפּל פֿון דייע אויגן.
3 בינד זיי אָן אויף דייע פֿינגער,
שרייב זיי אָן אויף דעם טאָוול פֿון דיין האַרצן.
4 זאָג צו דער חכמה: דו ביסט מיין שוועסטער;
און פֿאַרשטאַנדיקייט זאָלסטו רופֿן פֿריינט;
5 כדי זיי זאָלן דיך באַהיטן פֿון דער פֿרעמדער פֿרוי,
פֿון דער אומבאַקענטער וואָס מאַכט גלאַט אירע רייד.

6 וואָרום דורכן פֿענצטער פֿון מיין הויז,
דורך מיין פֿאַרטקע האָב איך אַרויסגעקוקט;
7 און איך האָב געזען צווישן די נאַרן,
געמערקט צווישן די יונגעלייט,
אַ יונג אָן שכל,
8 ווי ער גייט פֿאַרבײַ אין גאַס לעבן איר ווינקל,
און שפּרייזט אויפֿן וועג צו איר הויז,
9 פֿאַרנאַכט אין אָוונט פֿון טאָג,
אין טיפֿער נאַכט און פֿינצטערניש.
10 ערשט אַ פֿרוי קומט אים אָן אַנטקעגן,
מיט דעם אָנטו פֿון אַ זונה, און מיט אַ באַהאַלטענעם האַרצן.
11 רוישיק איז זי און אויסגעלאָסן,
אירע פֿיס רוען ניט אין איר הויז.
12 אַ מאָל אין גאַס, אַ מאָל אויף די מערק,
און ביי אַלע עקן טוט זי לוייערן.
13 און זי נעמט אים אָן, און זי קושט אים,

- זי פֿאַרשייט איר פנים און זאָגט צו אים:
14 פֿרידאָפֿפֿער האָב איך אויף מיר,
היינט באַצאָל איך מיינע נדרים.
15 דרום בין איך אַרויס דיר אַנטקעגן,
צו זוכן דיין פנים, און איך האָב דיר געפֿונען.
16 מיט דעקן האָב איך איבערגעדעקט מיין בעט,
מיט געשטרײַפֿטע געשפינסן פֿון מצרים.
17 איך האָב באַשפּריצט מיין געלעגער
מיט מירע, אַלאַע, און צימערינג.
18 קום, לאָמיר זיך זעטן מיט ליבע ביזן פֿרימאָרגן,
לאָמיר זיך קוויקן מיט ליבשאַפֿט.
19 וואָרום מיין מאַן איז ניטאָ אין דער היים,
ער איז אַוועק אויף אַ ווייטן וועג.
20 דאָס בייטל געלט האָט ער מיטגענומען מיט זיך,
אין טאָג פֿון האַלבן חודש וועט ער קומען אַהיים.
21 זי ציט אים מיט איר פֿיל איינרעדעניש,
מיט אירע גלאַטע ליפן פֿאַרפֿירט זי אים.
22 ער גייט איר נאָך באַלד,
ווי אַן אַקס וואָס גייט צו דער שחיטה,
און ווי אויף אַ קייט צו דער שטראַף פֿון דעם נאָרן.
23 ביז אַ פֿייל שפּאַלט דורך זיין לעבער;
ווי אַ פֿויגל איילט צו דער נעץ,
און ווייס ניט אַז עס איז אום איר לעבן.
24 און אַצונד, קינדער, הערט מיר צו,
און פֿאַרנעמט די ווערטער פֿון מיין מויל.
25 זאָל ניט אַפּקערן צו אירע וועגן דיין האַרץ,
זאָלסט ניט פֿאַרבלאָנדזשען אין אירע שטעגן.
26 וואָרום אַ סך דערשלאָגענע האָט זי אַוועקגעלייגט,
און פֿיל זיינען אירע דערהרגעטע.
27 וועגן צו דער אונטערערד איז איר הויז,
זיי נידערן אין די קאַמערן פֿון טויט.

- ח 1** פֶּאָר וואָר, די חכמה רופֿט, און פֶּאַרשטאַנדיקייט לאָזט אַרויס איר קול.
- 2** אויפֿן שפיץ פֿון די הויכע ערטער ביים וועג, ביים צונויפֿקום פֿון שטעגן, האָט זי זיך געשטעלט;
- 3** לעבן די טויערן, ביים איינגאַנג פֿון שטאָט, ביים אַרײַנקום אין די טירן שרייט זי אויס:
- 4** צו אייך, מענער, רוף איך, און מיין קול איז צו די מענטשןקנדער.
- 5** איר פֶּאַרנאַרטע, פֶּאַרשטייט קלוגשאַפֿט, און איר נאַרן, קריגט אַ פֶּאַרשטאַנדיק האַרץ!
- 6** הערט צו, וואָרום געהויבנס וועל איך רעדן, און די עפֿענונג פֿון מינע ליפֿן וועט זײַן די ריכטיקייט.
- 7** וואָרום מיין גומען וועט רעדן אמת, און שלעכטס איז די אומווערדיקייט פֿון מינע ליפֿן.
- 8** מיט גערעכטיקייט זײַנען אַלע ווערטער פֿון מיין מויל ניטאָ אין זיי פֶּאַרדרייטס און קרומס.
- 9** זיי אַלע זײַנען קלאָר פֶּאַרן פֶּאַרשטאַנדיקן, און רעכטפֶּאַרטיק פֶּאַר די וואָס געפֿינען קענשאַפֿט.
- 10** נעמט מיין מוסר, און ניט זילבער, און קענשאַפֿט איידער געקליבנסטע גאַלד.
- 11** וואָרום חכמה איז בעסער פֿון פֿערל, און קיין חפֿצים זײַנען ניט גלייך צו איר.
- 12** איך חכמה ווין מיט געשייטקייט, און קענשאַפֿט פֿון איינפֿאַלן טו איך געפֿינען.
- 13** מורא פֶּאַר גאָט איז פֿײַנט האָבן שלעכטס; האַפֿערדיקייט און גאווה, און דעם וועג פֿון שלעכטס, און אַ מויל מיט פֶּאַרקערטקייט האָב איך פֿײַנט.
- 14** איך האָב עצות און בריהשאַפֿט, איך בין פֶּאַרשטאַנדיקייט, גבֿורה איז מיין.
- 15** דורך מיר קיניגן מלכים, און פֿירשטן מאַכן גערעכטע געזעצן.
- 16** דורך מיר הערשן די הערשער, און די אַדללייט – אַלע ריכטער פֿון דער ערד.
- 17** איך האָב ליב מינע ליבהאַבער, און מינע זוכער געפֿינען מיך.
- 18** עשירות און כְּבוֹד זײַנען בײַ מיר,

- גרויס גוטס און הצלחה.
- 19** מיין פֿרוכט איז בעסער פֿון גאָלד און פֿון גינגאָלד,
און מיין איינקום פֿון געקליבנסטן זילבער.
- 20** אין דעם וועג פֿון רעכטפֿאַרטיקייט גיי איך,
אין די שטעגן פֿון גערעכטיקייט;
- 21** צו מאַכן אַרבן מיינע ליבהאַבער גוטס,
און זייערע שאַצקאַמערן זאָל איך אַנפֿילן.
- 22** גאָט האָט מיך באַשאַפֿן אין אָנהייב פֿון זיין וועג,
דאָס ערשטע פֿון זיינע ווערק לאַנג צוריק.
- 23** פֿון אייביק אָן בין איך געפֿורעמט,
פֿון אָנהייב, פֿון איידער די ערד איז געווען.
- 24** ווען די תּהומען זיינען נאָך ניט געווען
בין איך געבאָרן געוואָרן,
ווען ניט געווען נאָך קיין קוואַלן
מיט וואַסער באַלאָדן.
- 25** איידער די בערג זיינען אַריינגעזעצט געוואָרן,
פֿאַר די הייכן, בין איך געבאָרן געוואָרן;
- 26** ווען ער האָט נאָך ניט געהאַט געמאַכט ערד און פֿעלדער,
און די ערשטע שטויבן פֿון דער וועלט.
- 27** ווען ער האָט צוגעגרייט די הימלען, בין איך געווען דערביי;
ווען ער האָט געצייכנט אַ צירקל אויפֿן געזיכט פֿון תּהום;
- 28** ווען ער האָט באַפֿעסטיקט די וואַלקנס פֿון אויבן,
ווען ער האָט באַוועלטיקט די קוואַלן פֿון תּהום,
- 29** ווען ער האָט געשטעלט דעם ים זיין געזעץ,
אַז די וואַסערן זאָלן ניט אַריבערגיין זיין ראַנד,
ווען ער האָט באַשטימט די גרונטפֿעסטן פֿון דער ערד,
- 30** האָב איך זיך דערצויגן ביי אים;
און איך בין געווען אַ פֿרייד טאַגטעגלעך,
זיך געשפּילט פֿאַר אים די גאַנצע צייט;
- 31** זיך געשפּילט אויף זיין ערדישער וועלט,
און מיין פֿרייד געהאַט ביי די מענטשנקינדער.
- 32** און אַצונד, קינדער, הערט מיר צו,
און וויל צו די וואַס היטן מיינע וועגן.
- 33** הערט צו מוסר, און ווערט קלוג,
און איר זאָלט ניט פֿאַרווילדערט ווערן.

34 ווויל צו דעם מענטשן וואָס הערט מיר צו,
 צו וואַכן בייַ מיינע טירן טאַגטעגלעך,
 צו היטן די בייַשטידלען פֿון מיינע איינגאַנגען!
35 וואָרום דער וואָס געפֿינט מײַך, געפֿינט לעבן,
 און קריגט באַוויליקונג פֿון גאָט.
36 און דער וואָס פֿאַרפֿעלט מײַך, באַרויבט זיך אַליין,
 אַלע וואָס האָבן מײַך פֿינט האָבן ליב דעם טויט.

ט 1 חכמה האָט אויפֿגעבויט איר הויז,
 אויסגעהאַקט אירע זיבן זיילן.
2 זי האָט געשאַכטן איר שעכטונג,
 געמישט איר וויין, אויך געגרייט איר טיש.
3 זי שיקט אירע מיידלעך, זי רופֿט
 אויף די הויכע ערטער פֿון שטאָט:
4 ווער עס איז אַ נאַר זאַל פֿאַרקערן אַהער;
 וווּ איינער אָן שכל זאָגט זי צו אים:
5 קומט עסט פֿון מיין ברויט,
 און טרינקט פֿון דעם וויין וואָס איך האָב געמישט.
6 פֿאַרלאַזט נאַרישקייטן, כּדי איר זאָלט לעבן,
 און טרעט אין וועג פֿון פֿאַרשטאַנדיקייט. –
7 דער וואָס מוסערט דעם שפּעטער נעמט זיך שאַנד,
 און דער וואָס שטראַפֿט דעם רָשע – טאַדל אויף זיך.
8 זאַלסט ניט שטראַפֿן דעם שפּעטער, וואָרום ער וועט דיך פֿינט
 קריגן,
 שטראַף דעם קלוגן, און ער וועט דיך ליב קריגן.
9 גיב דעם קלוגן, און ער וועט נאָך קליגער ווערן,
 לערן דעם גערעכטן, און ער וועט מערן לערנונג. –
10 דער אָנהייב פֿון חכמה איז מורא פֿאַר גאָט,
 און די דערקענונג פֿון דעם הייליקן איז פֿאַרשטאַנדיקייט.
11 וואָרום דורך מיר וועלן געמערט ווערן דייע טעג,
 און יאָרן פֿון לעבן וועט מען דיר צולייגן.
12 אויב דו ביסט קלוג, ביסטו קלוג פֿאַר זיך,
 און ביסטו אַ שפּעטער, וועסטו אַליין לייַדן.
13 די ווייבספֿאַרשוין נאַרישקייט ליאַרעמט;

לויטער לייכטזיניקייט און ווייס גארנישט.
14 און זי זיצט ביים איינגאנג פֿון איר הויז,
אויף אַ שטול אויף די הויכע ערטער פֿון שטאָט,
15 צו רופֿן די פֿאַרבײַגייער
וואָס גייען אויף זייערע גלייכע וועגן:
16 ווער עס איז אַ נאַר זאָל פֿאַרקערן אַהער;
און וווּ איינער אָן שכל זאָגט זי צו אים:
17 געגנבֿעט וואָסער איז זיס,
און פֿאַרבאָרגן ברויט איז געשמאַק.
18 און ער ווייס ניט אַז מתים זײַנען דאָרטן,
אין די טיפֿענישן פֿון אונטערערד זײַנען אירע געסט.

➤ **1** די שפּריכווערטער פֿון שלמהן.

אַ זון אַ חכם דערפֿרייט זײַן פֿאָטער,
און אַ זון אַ נאַר איז דער קומער פֿון זײַן מוטער.

2 אומגערעכטע אוצרות נוצן ניט,
אַבער גערעכטיקייט איז מציל פֿון טויט.

3 גאָט לאָזט ניט פֿאַרהונגערן דעם לײַב פֿון דעם צדיק,
און די געריקייט פֿון די רשעים פֿאַרשטויסט ער.

4 אַרים איז דער וואָס אַרבעט מיט אַן אָפּגעלאָזטער האַנט,
און די האַנט פֿון די פֿלייסיקע ווערט רײַך.

5 אַ קלוגער זון זאַמלט אום זומער,
אַ זון אַ טויגעניכטס שלאָפֿט אין שניטצײַט.

6 ברכות אויפֿן קאַפּ איז דער צדיק;
און דאָס מויל פֿון די רשעים פֿאַרשפּרייט אומרעכט.

7 די דערמאָנונג פֿון צדיק איז אַ בענטשטונג,
און דער נאָמען פֿון די רשעים ווערט פֿאַרפֿוילט.

- 8** דער קלוגה־אַרציקער נעמט אָן באַפֿעלן,
און דער ליפּנאַר ווערט געשטרויכלט.
- 9** דער וואָס גייט מיט ערלעכקייט גייט אין זיכערקייט,
און דער וואָס פֿאַרדרייט זײַנע וועגן ווערט אָנגעלערנט.
- 10** דער וואָס ווינקט מיטן אויג שאַפֿט פֿאַרדראָס,
און דער ליפּנאַר ווערט געשטרויכלט.
- 11** דאָס מויל פֿון דעם צדיק איז אַ קוואַל פֿון לעבן,
און דאָס מויל פֿון די רשעים פֿאַרשפּרייט אומרעכט.
- 12** שְׁנאַה וועקט אויף קריג,
און אויף אַלע פֿאַרברעכן פֿאַרדעקט ליבשאַפֿט.
- 13** אויף די ליפּן פֿון דעם פֿאַרשטאַנדיקן געפֿינט זיך חכמה,
און אַ רוט פֿאַרן רוקן פֿון דעם וואָס אָן שכל.
- 14** חכמים באַהאַלטן די קענשאַפֿט,
אַבער דאָס מויל פֿון די נאַרן איז אַ נאַנטער בראָך.
- 15** דער פֿאַרמעג פֿון דעם עושר איז זײַן באַפֿעסטיקע שטאַט,
דער בראָך פֿון די אַרימע לײַט איז זײַער דלות.
- 16** דער לוינ פֿון דעם צדיק איז לעבן,
דער אײַנקום פֿון דעם רשע איז זינד.
- 17** אויפֿן וועג פֿון לעבן איז דער וואָס אַכט אויף מוסר,
און דער וואָס פֿאַרלאָזט שטראַפֿרייד פֿאַרבלאַנדזשעט.
- 18** דער וואָס פֿאַרדעקט שְׁנאַה מיט פֿאַלשע ליפּן,
און דער וואָס פֿאַרשפּרייט רכילות, ער איז אַ נאַר.
- 19** בײַ פֿיל ווערטער קען ניט אויסגעמיטן ווערן זינד,
און דער וואָס קאַרגט זײַנע ליפּן איז אַ קלוגער.
- 20** געקליבנסטע זילבער איז די צונג פֿון דעם צדיק,
דער שכל פֿון די רשעים איז ווינציק וואָס ווערט.

- 21** די ליפן פֿון די צדיקים שפּיִזן אַ סך, אָבער די נאַרן שטאַרבן ווייל זיי פֿעלט שכל.
- 22** די ברכה פֿון גאָט, זי מאַכט רייך, מע דאַרף צו מאָל ניט צולייגן מי דערביי.
- 23** ווי אַ שפּילכל איז ביים נאַרן טאָן אַ נבֿלה, און אַ חכמה – ביי אַ מענטשן מיט שכל.
- 24** די שרעקעניש פֿון דעם רשע, זי וועט קומען אויף אים, און דעם באַגער פֿון די צדיקים וועט מען געבן.
- 25** ווי אַ שטורעם גייט אַריבער, אַזוי איז דער רשע ניטאַ, אָבער דער צדיק איז אַן אייביקער גרונטפֿעסט.
- 26** ווי עסיק פֿאַר די ציין, און ווי רויך פֿאַר די אויגן, אַזוי איז דער פֿוילער פֿאַר די וואָס שיקן אים.
- 27** מורא פֿאַר גאָט לייגט צו טעג, און די יאָרן פֿון די רשעים ווערן געקירצט.
- 28** די וואַרטעניש פֿון די צדיקים לאַזט זיך אויס אין פֿרייד, און די האַפֿענונג פֿון די רשעים וועט אונטערגיין.
- 29** אַ באַשיצונג פֿאַר ערלעכקייט איז דער וועג פֿון גאָט, אָבער אַ בראַך פֿאַר די וואָס טוען אומרעכט.
- 30** דער צדיק וועט זיך קיין מאָל ניט אויסגליטשן, אָבער די רשעים וועלן ניט בלייבן אין לאַנד.
- 31** דאָס מויל פֿון דעם צדיק שפּראַצט מיט חכמה, און די פֿאַרקערטע צונג ווערט פֿאַרשניטן.
- 32** די ליפן פֿון דעם צדיק ווייסן גוטויליקייט, און דאָס מויל פֿון די רשעים – פֿאַרקערטקייט.

יא 1 פֶּאֶלְשֶׁע וּוְאָגְשָׁאֵלָן זײַנען די אומווערדיקייט פֿון גאָט, און אַ פֿול געוויכט איז זײַן רֶצוֹן.

2 קומט מוטווייליקייט, קומט שאַנד, אָבער בײַ די שטילע איז חכמה.

3 די ערלעכקייט פֿון די רעכטפֿאַרטיקע וועט זיי פֿירן, און די פֿאַרדרייטקייט פֿון די פֿעלשער וועט זיי פֿאַרוויסטן.

4 פֿאַרמעג נוצט ניט אין טאָג פֿון צאָרן, אָבער גערעכטיקייט איז מציל פֿון טויט.

5 די גערעכטיקייט פֿון דעם ערלעכן וועט גלייך מאַכן זײַן וועג, און דורך זײַן שלעכטיקייט וועט פֿאַלן דער שלעכטער.

6 די גערעכטיקייט פֿון די רעכטפֿאַרטיקע איז זיי מציל, און אין זייערע געריקייט ווערן די פֿעלשער באַצווונגען.

7 אַז אַ שלעכטער מענטש שטאַרבט, גייט אונטער זײַן האַפֿענונג, און דער אויסקוק פֿון די תּקִיפִים גייט אונטער.

8 דער צדיק ווערט אַרויסגעצויגן פֿון אַ צרה, און דער רשע קומט אָן אויף זײַן אָרט.

9 מיטן מויל וויל דער זינדיקער אומברענגען זײַן חבֿר, אָבער דורך פֿאַרשטאַנדיקייט ווערן די צדיקים דערלייזט.

10 אַז די צדיקים איז גוט, פֿרייט זיך די שטאַט, און אַז די רשעים גייען אונטער איז אַ געזאַנג.

11 דורך דער ברכה פֿון די רעכטפֿאַרטיקע ווערט אַ שטאַט דערהויבן, און דורך דעם מויל פֿון די רשעים ווערט זי צעשערט.

12 מבֿזה זײַן חבֿר, איז דער וואָס אָן שכל, אָבער אַ מענטש מיט פֿאַרשטאַנדיקייט פֿאַרשווייגט.

13 דער רכילות-טרייבער זאָגט אויס אַ סוד, אָבער דער וואָס האָט אַ טרײַ געמיט פֿאַרדעקט אַ זאַך.

- 14** אָן אַ פֿירונג פֿאַלט אַ פֿאַלק,
און הילף איז דורך פֿיל יועצים.
- 15** שלעכט שניידט מען אָפּ אַז מע איז ערבֿ פֿאַר אַ פֿרעמדן,
אַבער דער וואָס האָט פֿינט גוטזאָגעניש איז זיכער.
- 16** אַ באַחנטע פֿרוי קריגט כּבֿוד,
און שטאַרקע קריגן עשירות.
- 17** זיך אַליין טוט גוטס דער גענאָדיקער מענטש,
און זיין אייגן לייב פֿאַראומגליקט דער אַכזר.
- 18** דער רשע פֿאַרדינט פֿאַלשן לוי,ן,
אַבער דער וואָס זייט גערעכטיקייט – אמתן שִכֿר.
- 19** פֿעסטע גערעכטיקייט פֿירט צום לעבן,
און דער וואָס יאָגט זיך נאָך בייז, יאָגט זיך נאָך זיין טויט.
- 20** אַן אומווערדיקייט ביי גאָט זיינען קרומהאַרציקע,
און זיין רצון, די וואָס זייער וועג איז ערלעך.
- 21** נאָ דיר מיין האַנט! דעם שלעכטן וועט ניט געשאַנקען ווערן,
אַבער דער זאַמען פֿון די צדיקים ווערט אַנטרונען.
- 22** אַ גילדערנער נאָזרינג אויפֿן נאָז פֿון אַ חזיר,
איז אַ פֿרוי וואָס איז שיין נאָר אַפֿגעטאָן פֿון שִכֿל.
- 23** דער באַגער פֿון די צדיקים איז נֶק גוט,
די האַפֿענונג פֿון די רשעים איז חוצפה.
- 24** פֿאַראַן דער וואָס צעטיילט, און עס קומט נאָך צו,
און דער וואָס קאַרגט מער ווי מע דאַרף, בלויז צו פֿאַרמינערונג.
- 25** אַ פֿרייגעביקע זעל ווערט פֿעט,
און דער וואָס זעט אָן, ווערט ער אויך געזעט.
- 26** דער וואָס האַלט צוריק תּבֿואה, אים שילט דאָס פֿאַלק,
אַבער אַ ברכה אויפֿן קאַפּ פֿון דעם וואָס פֿאַרקויפֿט.

- 27** דער וואָס זוכט גוטס, זוכט גוטויליקייט,
און דער וואָס איז אויסן בייז, וועט עס אים אָנקומען.
- 28** דער וואָס פֿאַרזיכערט זיך אויף זײַן עשירות, ער וועט פֿאַלן,
און ווי אַ בלאַט וועלן שפּראַצן די צדיקים.
- 29** דער וואָס פֿאַראומגליקט זײַן הויז, וועט אַרבעט ווינט;
און דער נאָר איז אַ קנעכט בײַם קלוגהאַרציקן.
- 30** די פֿרוכט פֿון דעם צדיק איז אַ בוים פֿון לעבן,
און די הערצער נעמט אײַן דער חכם.
- 31** זע, דער צדיק קריגט באַצאָלט אויף דער ערד,
הײַנט ווי שוין דער רשע און דער זינדיקער!

יב 1 דער וואָס האָט ליב וויסן, האָט ליב מוסר,
אַבער דער פֿאַרגרעבטער האָט פֿײַנט שטראָף.

2 דער גוטער קריגט באַוויליקונג פֿון גאָט,
אַבער דעם מאַן מיט בײַזע געדאַנקען פֿאַרמשפט ער.

3 קיין מענטש קען ניט באַשטיין דורך שלעכטס,
אַבער דער וואָרצל פֿון די צדיקים רירט זיך ניט.

4 אַן אָשֶׁת-חיל איז די קרוין פֿון איר מאַן,
און ווי אַ פֿוילונג אין זײַנע בײַנער איז אַ טויגעניכטס.

5 די מחשבות פֿון די צדיקים זײַנען גערעכטיקייט,
די תּחבולות פֿון די רשעים זײַנען באַטרוג.

6 די רייד פֿון די רשעים זײַנען צו לויערן אויף בלוט,
אַבער דאָס מויל פֿון די רעכטפֿאַרטיקע איז זיי מציל.

7 די רשעים ווערן איבערגעקערט, און זיי זײַנען ניטאָ,
אַבער דאָס הויז פֿון די צדיקים וועט באַשטיין.

- 8** וועדליק זיין שכל ווערט אַ מענטש געלויבט,
און דער וואָס האָט אַ פֿאַרדרייט האַרץ, ווערט צו שפּאַט.
- 9** בעסער דער וואָס איז גרינגגעשאַצט און האָט אַ קנעכט,
איידער דער וואָס שטעלט זיך פֿאַר אַ נכבד, און אים פֿעלט ברויט.
- 10** דער גערעכטער קימערט זיך אום דעם לעבן פֿון זיין בהמה,
און דאָס האַרץ פֿון די רשעים איז אומדערבאַרימדיק.
- 11** דער וואָס באַאַרבעט זיין ערד, האָט ברויט צו זאָט,
און דער וואָס יאָגט זיך נאָך פּוסטע זאַכן, איז אַן שכל.
- 12** דער רשע גלוסט דאָס געפֿאַנג פֿון די שלעכטע,
אַבער דער וואָרצל פֿון די צדיקים ברענגט איין.
- 13** אין אַ פֿאַרזע פֿון די ליפּן איז אַ שטרויכלונג פֿאַרן שלעכטן,
אַבער דער צדיק קומט אַרויס פֿון אַ צרה.
- 14** פֿון דער פֿרוכט פֿון מענטשנס מויל וועט ער זיך זעטן מיט גוטס,
און די טוונג פֿון אַ מענטשנס הענט וועט מען אים אומקערן.
- 15** דער וועג פֿון דעם נאָרן איז גלייך אין זיינע אויגן,
אַבער דער חכם הערט צו אַן עצה.
- 16** דעם נאָרנס ערגערניש ווערט באַקאַנט אין אייגענעם טאָג,
אַבער דער קלוגער פֿאַרדעקט די שאַנד.
- 17** דער וואָס אַטעמט מיט אמת, וועט דערווייזן די ריכטיקייט,
אַבער דער פֿאַלשער עדות איז אַן אַפּנאַר.
- 18** פֿאַראַן דער וואָס פּלאַפּלט ווי שטעך פֿון אַ שווערד,
אַבער די צונג פֿון די קלוגע איז אַ היילונג.
- 19** די ליפּ פֿון אמת וועט באַשטיין אויף אייביק,
אַבער אויף אַ רגע איז די צונג פֿון ליגן.
- 20** אַפּגענאַרט ווערט דאָס האַרץ פֿון די וואָס טראַכטן בייז,
אַבער ביי די וואָס באַראַטן פֿריד, איז אַ פֿרייד.

- 21** דעם צדיק וועט ניט איינפאלן קיין שום אומרעכט, אָבער די רשעים זיינען פֿול מיט בייז.
- 22** אַן אומווערדיקייט ביי גאָט זיינען ליגנערישע ליפֿן, און זיין רצון, די וואָס באַגייען זיך וואַרהאַפֿטיק.
- 23** אַ קלוגער מענטש פֿאַרדעקט די קענשאַפֿט, אָבער דאָס האַרץ פֿון די נאַרן רופֿט אויס די טיפשות.
- 24** די האַנט פֿון די פֿלייסיקע וועט געוועלטיקן, און די אָפּגעלאָזטע וועט ווערן צו צינדז.
- 25** איז דאָ אַ זאָרג אין עמיצנס האַרצן, זאָל מען זי פֿאַרדריקן, וואַרום אַ גוט וואַרט מאַכט זי פֿריילעך.
- 26** דער צדיק געפֿינט אויס פֿון זיין חבֿר, און דער וועג פֿון די רשעים פֿאַרפֿירט זיי.
- 27** דער אָפּגעלאָזטער וועט ניט כאַפֿן זיין פֿאַנג, און דאָס טייערסטע גוטס פֿון אַ מענטשן איז פֿלייסיק זיין.
- 28** אין דעם שטעג פֿון גערעכטיקייט איז לעבן, און אויפֿן שליאַך פֿון איר וועג איז ניטאָ קיין טויט.
- יג 1** אַ קלוגער זון לאָזט זיך לערנען פֿון פֿאַטער, אָבער דער שפּעטער וויל ניט הערן אַ בייזער.
- 2** פֿון דער פֿרוכט פֿון זיין מויל עסט אַ מענטש גוטס, אָבער דער באַגער פֿון די פֿעלשער איז אומרעכט.
- 3** דער וואָס פֿאַסט אויף זיין מויל, פֿאַרהיט זיין זעל, דער וואָס שפּאַרט אויף זיינע ליפֿן, אויף אים וועט זיין אַ בראַך.
- 4** די זעל פֿון דעם פֿוילן גאַרט און האָט גאַרנישט, אָבער די זעל פֿון די פֿלייסיקע וועט ווערן פֿעט.

- 5 דער צדיק האָט פֿינט אַ פֿאַלש וואָרט,
און דער רָשע פֿירט זיך מיאוס און שענדלעך.
- 6 רעכטפֿאַרטיקייט פֿאַרהיט דעם וואָס זיין וועג איז ערלעך,
און שלעכטיקייט פֿאַרדרייט דעם זינדיקן.
- 7 פֿאַראַן דער וואָס שטעלט זיך רייך און האָט גאַרנישט,
דער וואָס שטעלט זיך אַרים ביי אַ גרויס פֿאַרמעג.
- 8 אַן אויסלייז פֿאַר אַ מענטשנס לעבן איז זיין עשירות,
אַבער דער אַרימאָן הערט צו מאָל ניט קיין אָנגעשריי.
- 9 די ליכטיקייט פֿון די צדיקים איז פֿריילעך,
אַבער דאָס ליכט פֿון די רשעים לעשט זיך אויס.
- 10 דורך מוטוויליקייט מאַכט מען בלויז אַן קריג,
אַבער ביי די איבערלייגטע איז חכמה.
- 11 אַ רייכטום פֿון דער לופֿט ווערט געמינערט,
אַבער דער וואָס קלייבט ביסלעכווייז פֿאַרמערט.
- 12 אַ פֿאַרצויגענע וואָרטעניש מאַכט קראַנק דאָס האַרץ,
און אַ בויס פֿון לעבן איז אַ באַגער וואָס קומט אָן.
- 13 דער וואָס פֿאַראַכט דאָס וואָרט, אים וועט געשען בייז,
אַבער דער וואָס האָט מורא פֿאַרן געבאָט, ער וועט באַלוינט ווערן.
- 14 די לערנונג פֿון דעם חכם איז אַ קוואַל פֿון לעבן,
זיך אָפּצוקערן פֿון די נעצן פֿון טויט.
- 15 אַ גוטער שכל גיט צו חן,
אַבער דער וועג פֿון די פֿעלשער איז האַרט.
- 16 יעטוועדער קלוגער פֿירט זיך מיט פֿאַרשטאַנדיקייט,
אַבער דער נאַר שפּרייט אויס די טיפּשות.
- 17 אַן אומערלעכער שְׁלִיחַ וועט אַרײַנפֿאַלן אין אַן אומגליק,
און אַ טרײַער געשיקטער איז אַ היילונג.

18 אָרִימְקִיִּיט און שאַנד האָט דער וואָס מײַדט אויס מוסר,
און דער וואָס אַכט אויף שטראַף וועט קריגן כּבֹּד.

19 אַ געבראַכענע תּאוּוה איז וויל פֿאַר דער זעל,
אַבער אַן אומווערדיקייט בײַ נאַרן איז זיך אָפּקערן פֿון שלעכטס.

20 דער וואָס גײט אום מיט קלוגע, וועט קלוג ווערן,
און דער וואָס חבֿרט זיך מיט נאַרן, וועט פֿאַראומגליקט ווערן.

21 די זינדיקע יאַגט נאָך דאָס בײַז,
און די צדיקים באַצאָלט מען גוטס.

22 דער גוטער לאָזט ירושה פֿאַר קינדסקינדער,
און באַהאַלטן פֿאַרן צדיק איז דער פֿאַרמעג פֿון דעם זינדיקן.

23 פֿיל שפּײַז ברענגט דער אַקער פֿון די אָרימע,
און רײַכטום ווערט אָפּגעטאָן דורך אומגערעכטיקייט.

24 דער וואָס קאַרגט זײַן רוט, האָט פֿײַנט זײַן זון,
און דער וואָס האָט אים ליב, שטראַפֿט אים באַצײטנס.

25 דער צדיק עסט ביז זײַן לײב ווערט זאַט,
און דעם בויך פֿון די רשעים פֿעלט אויס.

י ד **1** אַ קלוגע ווײַב בויט אויף איר הויז,
און אַ נאַרינטע צעשטערט עס מיט אירע הענט.

2 דער וואָס גײט אין זײַן רעכטפֿאַרטיקייט, האָט מורא פֿאַר גאָט,
און דער וואָס זײַנע וועגן זײַנען פֿאַרדרייט, פֿאַראַכט אים.

3 אין נאַרנס מויל איז אַ שטעקן פֿאַר זײַן גאוּוה,
און די ליפּן פֿון די קלוגע פֿאַרהיטן זײַ.

4 אַן אַקסן איז די קאַריטע לײדיק,
און פֿיל תּבוּאה איז אין כּוח פֿון דעם אַקס.

- 5** אַ באַגלויבטער עדות נאַרט ניט אָפּ,
און מיט אָפּנאַרענישן אָטעמט דער פֿאַלשער עדות.
- 6** דער שפּעטער זוכט חכמה און ניטאָ,
און וויסן איז גרינג דעם פֿאַרשטאַנדיקן.
- 7** גיי אַוועק פֿון אַ מענטשן אַ נאַר,
סיידן ווילסט ניט קענען פֿאַרשטאַנדיקע ליפּן.
- 8** די חכמה פֿון דעם קלוגן איז אין באַטראַכטן זיין וועג,
און די טיפּשות פֿון דעם נאַרן איז אין באַטרוג.
- 9** ביי די נאַרן איז זינד אַ פֿירשפרעכער,
און צווישן די רעכטפֿאַרטיקע – גוטוויליקייט.
- 10** דאָס האַרץ ווייס איר אייגענע ביטערקייט,
און אין איר שְמחה קען זיך אַ פֿרעמדער ניט מישן.
- 11** דאָס הויז פֿון די רשעים ווערט פֿאַרטיליקט,
און דאָס געצעלט פֿון די רעכטפֿאַרטיקע בליט.
- 12** פֿאַראַן אַ וועג וואָס איז גלייך ביים מענטשן,
און זיין סוף זיינען וועגן פֿון טויט.
- 13** אַפֿילו ביים לאַכן טוט ווי דאָס האַרץ,
און דער סוף פֿון שְמחה איז טרויער.
- 14** פֿון זיינע וועגן וועט געזעטיקט ווערן דער פֿאַלשהאַרציקער,
און דער גוטער מענטש פֿון וואָס אין אים.
- 15** אַ נאַר גלויבט אַלצדינג,
אַבער דער קלוגער באַטראַכט זיין טריט.
- 16** דער חכם שייט זיך, און קערט זיך אָפּ פֿון שלעכטס,
און דער נאַר נעמט זיך איבער, און איז זיכער.
- 17** אַ גיכער פּעסן באַגייט נאַרישקייט,
און אַ מענטש מיט בייזע געדאַנקען ווערט פֿאַרהאַסט.

- 18** לייכטזיניקע אַרבן נאַרישקייט,
און קלוגע באַקריינען זיך מיט קענשאַפֿט.
- 19** די שלעכטע בייגן זיך פֿאַר די גוטע,
און די רשעים פֿאַר די טויערן פֿון צדיק.
- 20** אַפֿילו ביי זיין חבֿר ווערט פֿאַרהאַסט דער אַרימאַן,
און די גוטע פֿריינט פֿון עושר זיינען פֿיל.
- 21** דער וואָס איז מבֿזה זיין חבֿר, זינדיקט,
און דער וואָס לייטזעליקט די געדריקטע, אַז וויל איז צו אים!
- 22** פֿאַר וואָר, די וואָס טראַכטן בייז בלאַנדזשען,
און גענאָד און טריישאַפֿט פֿאַר די וואָס טראַכטן גוטס.
- 23** אין יעטוועדער אַנשטרענג איז דאָ אַ נוץ,
אַבער ליפּנגערייד איז בלויז צום שאַדן.
- 24** אַ קרוין פֿאַר די חכמים איז זייער עשירות,
די טיפּשות פֿון די נאַרן בלייבט טיפּשות.
- 25** אַן אמתער עדות ראַטעוועט נפֿשות,
אַבער דער וואָס אַטמט מיט ליגנס איז אַן אַפּנאַר.
- 26** אין מורא פֿאַר גאָט איז אַ שטאַרקער בטחון,
און פֿאַר די קינדער וועט עס זיין אַ באַשיצונג.
- 27** מורא פֿאַר גאָט איז אַ קוואַל פֿון לעבן,
זיך אַפּצוקערן פֿון די נעצן פֿון טויט.
- 28** אין פֿיל פֿאַלק איז די פּראַכט פֿון דעם מלך,
און אַן פֿאַלק איז אַ בראַך פֿאַרן פֿירשט.
- 29** דער וואָס איז איינגעהאַלטן אין צאָרן, האָט גרויס
פֿאַרשטאַנדיקייט,
און דער וואָס האָט אַ קורץ געמיט, קלייבט אויף נאַרישקייט.

30 אַ געזונט פֿאַרן לײַב איז אַ געלאַסן האַרץ,
און אַ פֿוילונג אין די בײַנער איז קנאה.

31 דער וואָס דריקט דעם אַרימאָן, לעסטערט זײַן באַשעפֿער,
און דער וואָס דערבאַרימט זיך אויפֿן אבֿיון, גיט אים כּבֿוד.

32 אין זײַן אומגליק ווערט געשטויסן דער רָשע,
אַבער דער צדיק איז באַשיצט ביז אין זײַן טויט.

33 אין האַרצן פֿון פֿאַרשטאַנדיקן רוט די חכמה,
אַבער וואָס אינעווייניק בײַ די נאָרן ווערט באַקאַנט.

34 גערעכטיקייט דערהייבט אַ פֿאַלק,
און זינד איז די שאַנד פֿון אומות.

35 דעם מלכס גוטויליקייט איז צום קלוגן קנעכט,
און זײַן גרימצאָרן וועט זײַן אויפֿן טויגעניכטס.

טו 1 אַ ווייכער ענטפֿער האַלט אָפּ צאָרן,
און אַ פֿאַרדראַסיק וואָרט ברענגט אויף כּעס.

2 די צונג פֿון די קלוגע איז ווילקענעוודיק,
און דאָס מויל פֿון נאָרן גאַווערט טיפּשות.

3 אין יעטוועדער אָרט זײַנען די אויגן פֿון גאָט,
זיי זעען די שלעכטע און די גוטע.

4 אַ מילדע צונג איז אַ בוים פֿון לעבן,
און פֿאַלשקייט אויף איר איז אַ בראַך פֿאַרן געמיט.

5 דער נאָר פֿאַראַכט זײַן פֿאַטערס מוסר,
און דער וואָס אַכט אויף שטראַף איז געשײַט.

6 אין הויז פֿון דעם צדיק איז גרויס רײַכטום,
און אין אײַנקום פֿון רָשע איז אַ צרה.

- 7 די ליפן פֿון די קלוגע פֿאַרשפּרייטן קענשאַפֿט,
און דער שכל פֿון די נאַרן – ניט ריכטיקס.
- 8 דאָס שלאַכטאַפּפֿער פֿון די רשעים איז אַן אומווערדיקייט ביי גאָט,
און די תּפֿילה פֿון רעכטפֿאַרטיקע איז זיין רצון.
- 9 אַן אומווערדיקייט ביי גאָט איז דער וועג פֿון דעם רשע,
און דעם וואָס יאָגט זיך נאָך גערעכטיקייט האָט ער ליב.
- 10 אַ בייזע שטראָף איז פֿאַר דעם וואָס פֿאַרלאָזט דעם וועג,
דער וואָס האָט פֿיינט מוסר וועט שטאַרבן.
- 11 די אונטערערד און דער אָפּגרונט זיינען פֿאַר גאָט,
היינט ווי שוין די הערצער פֿון די מענטשנקינדער!
- 12 דער שפּעטער האָט ניט ליב מע זאָל אים שטראָפֿן,
ער וויל ניט גיין צו חכמים.
- 13 אַ פֿריילעך האַרץ מונטערט אויף דעם פנים,
און פֿון האַרצקלעמעניש ווערט דאָס געמיט דערשלאָגן.
- 14 דאָס האַרץ פֿון דעם פֿאַרשטאַנדיקן זוכט קענשאַפֿט,
און דאָס מויל פֿון די נאַרן פֿיטערט זיך אויף טיפּשות.
- 15 אַלע טעג פֿון דעם אַרימאָן זיינען שלעכטע,
אַבער ביי דעם וואָס האָט אַ פֿריילעך האַרץ איז תּמיד אַ סעודה.
- 16 בעסער ווינציק מיט גאָטספֿאַרכטיקייט,
איידער אַ גרויסער אוצר מיט צעטומלטקייט דערביי.
- 17 בעסער אַ מאָלצייט פֿון גרינס וווּ ליבשאַפֿט איז דאָ,
איידער אַ געשטאַפּטער אַקס מיט שנאה דערביי.
- 18 אַ כּעסן מאַכט אָן שטרייט,
און אַן איינגעהאַלטענער אין צאָרן שטילט איין קריג.
- 19 דער וועג פֿון דעם פֿוילן איז ווי פֿאַרצאַמט מיט דערנער,
אַבער דער שטעג פֿון דעם רעכטפֿאַרטיקן איז אויסגעגלייכט.

- 20** אַ קלוגער זון דערפֿרייט דעם פֿאַטער,
און אַ נאַרישער מענטש איז מבזה זיין מוטער.
- 21** נאַרישקייט איז אַ פֿרייד ביי דעם וואָס פֿעלט שכל,
אַבער אַ מענטש מיט פֿאַרשטאַנדיקייט גייט גלייך.
- 22** אָן באַראָט ווערן טראַכטונגען פֿאַרשטערט,
און דורך פֿיל יועצים קומען זיי צו שטאַנד.
- 23** אַ מענטש האָט פֿרייד פֿון דעם ענטפֿער פֿון זיין מויל,
און אַ וואָרט אין דער צייט – ווי גוט דאָס איז!
- 24** דער וועג פֿון לעבן איז אַרויף צו פֿאַרן קלוגן,
כדי זיך אָפצוקערן פֿון דער אונטערערד אונטן.
- 25** דאָס הויז פֿון די שטאַלצע רייסט גאָט אויס,
און ער שטעלט אויף דעם גרענעץ פֿון דער אלמנה.
- 26** אַן אומווערדיקייט ביי גאָט זיינען מחשבות פֿון בייז,
און ריין ביי אים זיינען ווערטער פֿון ליבלעכקייט.
- 27** זיין הויז פֿאַראומגליקט דער וואָס איז גייציק נאָך געוויין,
און דער וואָס האָט פֿיינט מתנות וועט לעבן.
- 28** דאָס האַרץ פֿון דעם צדיק קלערט-נאָך צו ענטפֿערן,
און דאָס מויל פֿון רשעים גאָווערט ביזענישן.
- 29** ווייט איז גאָט פֿון רשעים,
אַבער די תפילה פֿון צדיקים הערט ער.
- 30** אַ ליכט אין די אויגן איז דער וואָס דערפֿרייט דאָס האַרץ,
אַ גוטע בשורה מאַכט פֿעט דאָס געביין.
- 31** דאָס אויער וואָס הערט-צו דעם מוסר פֿון לעבן,
וועט צווישן די חכמים רוען.
- 32** דער וואָס מייַדט אויס מוסר, פֿאַראַכט זיין זעל,
און דער וואָס הערט-צו שטראָף, קריגט שכל.

33 מורא פֿאַר גאָט איז די לערנונג פֿון חכמה,
און פֿאַר כְּבוֹד קומט עניוּת.

טז **1** דעם מענטשנס זײַנען די צוגרייטענישן פֿון האַרצן,
אַבער פֿון גאָט איז דער ענטפֿער פֿון דער צונג.

2 אַלע וועגן פֿון אַ מענטשן זײַנען רײן אין זײַנע אויגן,
אַבער גאָט פֿאַרשט די געמיטער.

3 לײג אַרויף דײַנע טוונגען אויף גאָט,
און דײַנע מחשבות וועלן צו שטאַנד קומען.

4 אַלץ האָט גאָט געמאַכט פֿאַר זײַן צוועק,
און אויך דעם רֶשַׁע פֿאַרן טאַג פֿון בײַז.

5 אַן אומווערדיקייט בײַ גאָט איז איטלעכער וואָס האָט אַ
האַפֿערדיק האַרץ;
נאָ דיר מײַן האַנט! אים וועט ניט געשאַנקען ווערן.

6 דורך גענאָד און אמת ווערט זינד פֿאַרגעבן,
און דורך מורא פֿאַר גאָט קערט מען זיך אָפּ פֿון שלעכטס.

7 אַז גאָט באַוויליקט די וועגן פֿון אַ מענטשן,
מאַכט ער אַפֿילו זײַנע פֿײַנט שלום מיט אים.

8 בעסער ווינציק דורך גערעכטיקייט,
אײדער פֿיל הכנסות דורך אומרעכט.

9 דעם מענטשנס האַרץ דענקט זײַן וועג,
אַבער גאָט לענקט זײַן טריט.

10 אַ פֿישוף איז אויפֿן מלכס ליפֿן,
זײַן מויל פֿעלשט ניט בײַם משפט.

11 ריכטיקע וואָג און וואָגשאַלן זײַנען פֿון גאָט,
זײַן ווערק זײַנען אַלע וואָגשטיינער פֿון בײַטל.

- 12** אַן אומווערדיקייט בײַ מלכים איז טאָן שלעכטס,
וואָרום דורך גערעכטיקייט באַשטייט דער טראָן.
- 13** דער רצון פֿון מלכים איז אויפֿריכטיקע ליפֿן,
און דעם וואָס רעדט די ריכטיקייט האָבן זײַ ליב.
- 14** דער גרימצאָרן פֿון מלך איז אַ מלאך-המות,
אַבער אַ קלוגער מאַן שטילט אים אײַן.
- 15** אין שײַן פֿון מלכס פנים איז לעבן,
און זײַן גוטויליקייט איז ווי אַ וואַלקן פֿון שפעטרעגן.
- 16** ווי בעסער זיך אײַנצוקויפֿן חכמה איידער גאָלד!
און זיך אײַנצוקויפֿן שכל איז בילכער ווי זילבער.
- 17** דער שטעג פֿון די רעכטפֿאַרטיקע איז זיך אַפצוקערן פֿון
שלעכטס,
דער וואָס היט זײַן זעל, פֿאַסט אויף זײַן וועג.
- 18** פֿאַר אַ בראַך קומט שטאַלץ,
און פֿאַר אַן אַנידערפֿאַל, אַ האַפֿערדיק געמיט.
- 19** בעסער אַ נידעריק געמיט צווישן די באַשיידענע,
איידער טײַלן רויב מיט די שטאַלצע.
- 20** דער וואָס אַכט אויף דעם וואָרט, וועט געפֿינען גוטס,
און דער וואָס פֿאַרזיכערט זיך אויף גאָט, אַז וויל איז צו אים!
- 21** מיטן קלוגהאַרציקן טרעפֿט זיך דער פֿאַרשטאַנדיקער,
און זיסקייט פֿון די ליפֿן מערט לערנונג.
- 22** שכל איז אַ קוואַל פֿון לעבן פֿאַר דעם וואָס האָט עס,
און נאַרישקייט איז אַ שטראַף פֿאַרן נאַרן.
- 23** דאָס האַרץ פֿון דעם חכם מאַכט קלוג זײַן מויל,
און מערט לערנונג אויף זײַנע ליפֿן.

- 24** האַניקזאַפֿט זײַנען ליבלעכע רייד,
זיס פֿאַר דער זעל, און אַ היילונג פֿאַרן געביין.
- 25** פֿאַראַן אַ וועג וואָס איז גלייך ביים מענטשן,
און זײַן סוף זײַנען וועגן פֿון טויט.
- 26** דער הונגער פֿון אַרבעטער אַרבעט אין אים,
וואָרום זײַן מויל טרײַבט אים אָן.
- 27** דער נידערטרעטיקער מענטש גראַבט אויס בײַז,
און אויף זײַן ליפּ איז ווי אַ בראַנדפֿייער.
- 28** דער מענטש פֿון פֿאַרקערטקייט מאַכט אָן קריג,
און דער אונטערהעצער צעשיידט גוטע פֿרײַנט.
- 29** דער מאַן פֿון אומרעכט רעדט אָן זײַן חבֿר,
און פֿירט אים אויפֿן ניט גוטן וועג.
- 30** דער וואָס דריקט-צו די אויגן, איז דאָס אויסצוקלערן
פֿאַרקערטקייט;
דער וואָס בײַסט די ליפּן, וויל אויספֿירן שלעכטס.
- 31** אַ שײַנע קרוין איז אַ גראַער קאַפּ;
אויפֿן וועג פֿון גערעכטיקייט ווערט זי געפֿונען.
- 32** בעסער אָן אײַנגעהאַלטענער אין צאָרן אײַדער אַ גבור,
און דער וואָס געוועלטיקט איבער זײַן געמיט,
אײַדער דער וואָס באַצווינגט אַ שטאַט.
- 33** אין שוים וואַרפֿט מען דעם גורל,
אַבער פֿון גאָט איז זײַן יעטוועדער באַשײַד.

- יז** 1 בעסער אַ טרוקענער ביסן און שלווה דערביי,
איידער אַ הויז פֿול מיט פֿלייש-סעודות און קריג.
- 2 אַ קלוגער קנעכט געוועלטיקט איבער אַ זון אַ טויגעניכטס,
און צווישן די ברידער קריגט ער אַ חלק ירושה.
- 3 אַ טיגל פֿאַר זילבער, און אַ שמעלצאוויון פֿאַר גאַלד,
אַבער די הערצער פֿרוווט גאַט.
- 4 דער שלעכטסטוער הערט זיך איין צו דער ליפֿ פֿון אומרעכט,
דער ליגנער האַרכט צו דער צונג פֿון פֿאַרברעך.
- 5 דער וואָס שפּאַט פֿון אַן אַרימאָן, לעסטערט זיין באַשעפֿער;
דעם וואָס פֿרייט זיך אויף אַ בראַך, וועט ניט געשאַנקען ווערן.
- 6 די קרוין פֿון אַלטע לייט זיינען קינדסקינדער,
און די צירונג פֿון קינדער זיינען זייערע עלטערן.
- 7 דעם מנווול פֿאַסט ניט די שפּראַך פֿון ברייטקייט,
נאָך ווינציקער דעם נִדבֿן די שפּראַך פֿון ליגן.
- 8 אַ חן-דימענט איז שוחד אין די אויגן פֿון זיין בעלן;
וזהין נאָר מע קערט זיך דערמיט באַגליקט מען.
- 9 דער וואָס זוכט ליבשאַפֿט, פֿאַרדעקט אויף זינד,
און דער וואָס חזרט איבער גערייד, צעשיידט גוטע פֿריינט.
- 10 אַ בייזער ווירקט מער אויפֿן פֿאַרשטאַנדיקן,
ווי הונדערט קלעפֿ אויפֿן נאַרן.
- 11 רק דער ווידערשפעניקער זוכט בייז,
אַבער אַן אומדערבאַרימדיקער שְׁלִיח וועט אַנגעשיקט ווערן אויף אים.
- 12 בעסער אַ מענטשן זאָל אַנטרעפֿן אַ בערינטע באַרויבט פֿון אירע יונגע,
אַבי ניט אַ נאַר מיט זיין טיפֿשות.
- 13 דער וואָס קערט אום אַ רעה פֿאַר אַ טובֿה,
וועט זיך ניט אַפּטאַן בייז פֿון זיין הויז.

- 14** ווי מע לאַזט לויז וואַסער איז דער אָנהייב פֿון מחלוקות,
דרום, איידער דער קריג ברעכט אויס, לאַז אָפּ.
- 15** דער וואַס מאַכט גערעכט דעם שולדיקן, און דער וואַס מאַכט
שולדיק דעם גערעכטן,
זיי ביידע זיינען אַן אומווערדיקייט ביי גאָט.
- 16** וואַס טויג געלט אין דעם נאַרנס האַנט
אויף צו קויפֿן חכמה, אַז קיין שכל איז ניטאָ?
- 17** אין אַלע צייטן איז אַ חבֿר אַ גוטער פֿריינט,
אַבער פֿאַר אַ צרה איז אַ ברודער געבאָרן.
- 18** אַ מענטש אָן שכל איז דער וואַס גיט אַ האַנט,
וואַס איז ערבֿ אָן ערבֿות פֿאַר זיין חבֿר.
- 19** דער וואַס האַט ליב קריג, האַט ליב פֿאַרברעך,
דער וואַס מאַכט הויך זיין טיר, זוכט אַ בראַך.
- 20** דער וואַס האַט אַ קרום האַרץ, וועט ניט געפֿינען קיין גוטס,
און דער וואַס דרייט מיט דער צונג, וועט אַרײַנפֿאַלן אין בייז.
- 21** דער וואַס געבערט אַ נאָרן, איז דאָס צו זיין קומער,
און דער פֿאַטער פֿון דעם נידערטרעכטיקן האַט ניט קיין נחת.
- 22** אַ פֿריילעך האַרץ איז אַ גוטע רפֿואה,
און אַ דערשלאָגן געמיט טריקנט אויס דאָס געביין.
- 23** דער רשע נעמט אָן שוחד אויסן בוזעם,
צו פֿאַרדרייען די וועגן פֿון גערעכטיקייט.
- 24** פֿאַרן פנים פֿון פֿאַרשטאַנדיקן איז די חכמה,
און די אויגן פֿון דעם נאָרן זיינען אין עק וועלט.
- 25** אַן ערגערניש פֿאַר זיין פֿאַטער איז אַ זון אַ נאָר,
און אַ ביטערניש פֿאַר זיין געווינערין.

26 קיין גוטס קומט ניט אַרויס פֿון שטראַפֿן אויך דעם צדיק,
פֿון שלאָגן אַדללייט פֿאַר רעכטפֿאַרטיקייט.

27 דער וואָס ווייס קענשאַפֿט, קאַרגט זײַנע ווערטער,
אַ מענטש מיט פֿאַרשטאַנדיקייט איז שפֿאַרעוודיק אין געמיט.

28 אַפֿילו אַ נאַר אַז ער שווייגט ווערט גערעכנט אַ חכם;
דער וואָס מאַכט צו זײַנע ליפֿן, אַ פֿאַרשטאַנדיקער.

יח 1 דער וואָס שיידט זיך אָפֿ, איז אויסן זײַן ווילן;
בײַ יעטוועדער באַראָט וויל ער זיך אַרויסווייזן.

2 דער נאַר וויל ניט פֿאַרשטאַנדיקייט,
נאַר אַז זײַן שכל זאַל אַנטפלעקט ווערן.

3 אַז דער רשע קומט, קומט אויך פֿאַראַכטונג,
און מיט שענדלעכקייט – שפּאַט.

4 טיפֿע וואָסערן זײַנען די ווערטער פֿון אַ מענטשנס מויל,
אַ קוועליקער טײַך איז דער ברונעם פֿון חכמה.

5 קיין גוטס קומט ניט אַרויס פֿון שאַנעווען דעם רשע,
פֿדי צו קריוודען דעם גערעכטן בײַם משפט.

6 די ליפֿן פֿון דעם נאַרן קומען מיט קריג,
און זײַן מויל רופֿט צו געשלעג.

7 דאָס מויל פֿון דעם נאַרן איז אַ בראַך פֿאַר אים,
און זײַנע ליפֿן זײַנען אַ נעץ פֿאַר זײַן זעל.

8 די ווערטער פֿון דעם אונטערהעצער זײַנען ווי געשמאַקע ביסנס,
און זײַ נידערן אין די קאַמערן פֿון לײַב.

9 אויך דער וואָס איז אַפֿגעלאָזט אין זײַן אַרבעט,
איז אַ ברודער צו אַ מאַן אָן אויסברענגער.

- 10** אַ שטאַרקער טורעם איז דער נאָמען פֿון גאָט,
צו אים לויפֿט דער צדיק און ווערט באַשיצט.
- 11** דער פֿאַרמעג פֿון דעם עושר איז זיין באַפֿעסטיקטע שטאַט,
און ווי אין אַ הויכער מויער איז ער אין זיין איינבילדעניש.
- 12** פֿאַר אַ בראַך ווערט האַפֿערדיק דעם מענטשנס האַרץ,
און פֿאַר כְּבוֹד קומט עניוות.
- 13** דער וואָס ענטפֿערט אַ זאַך איידער ער האָט אויסגעהערט,
איז דאָס פֿון אים אַ נאַרישקייט און אַ שאַנד.
- 14** אַ מענטשנס געמיט קען אויסהאַלטן זיין קראַנקשאַפֿט,
אַבער אַ דערשלאָגן געמיט, ווער קען עס אַריבערטראָגן?
- 15** דאָס האַרץ פֿון דעם פֿאַרשטאַנדיקן קויפֿט זיך איין קענשאַפֿט,
און דאָס אויער פֿון די קלוגע זוכט קענשאַפֿט.
- 16** אַ מענטשנס מתנה מאַכט פֿאַר אים אַ וואַרע,
און זי ברענגט אים פֿאַר גרויסע לייט.
- 17** גערעכט איז דער ערשטער אין זיין טענה,
אַבער זיין חבֿר קומט און פֿאַרשט אים אויס.
- 18** דער גורל מאַכט אויפֿהערן קריג,
און צווישן די שטרײַטער צעשיידט ער.
- 19** אַ געקריודעטן ברודער איז שווערער צו געווינען ווי אַ
באַפֿעסטיקטע שטאַט,
און קריג זינען ווי ריגלען פֿון אַ פּאַלאַץ.
- 20** פֿון דער פֿרוכט פֿון אַ מענטשנס מויל וועט זיך זעטן זיין לייב,
פֿון איינקום פֿון זיינע ליפֿן וועט ער זיך זעטן.
- 21** טויט און לעבן זינען אין דער מאַכט פֿון דער צונג,
און אירע גוטע פֿריינט וועלן עסן איר פֿרוכט.

22 דער וואָס האָט געפֿונען אַ ווייב, האָט געפֿונען גוטס,
און קריגט באַוויליקונג פֿון גאָט.

23 תּחנּוּנים רעדט דער אָרימאָן,
אַבער דער עושר ענטפֿערט עזות.

24 פֿאַראַן חברים אויף זיך צו פֿאַראומגליקן
און פֿאַראַן אַ גוטער פֿריינט מער צוגעטאָן פֿון אַ ברודער.

יט 1 בעסער אַן אָרימאָן וואָס גייט אין זיין ערלעכקייט,
איידער דער וואָס האָט פֿאַרקרימטע ליפּן, און איז אַ נאַר.

2 אויך, פֿון זיך אַליין ניט קענען, קומט ניט קיין גוטס,
און דער וואָס איילט מיט די פֿיס, זינדיקט.

3 אַ מענטשנס נאַרישקייט פֿאַרדרייט זיין וועג,
און אויף גאָט צערנט זיין האַרץ.

4 רייכטום קריגט-צו פֿיל גוטע פֿריינט,
און דער אָרימאָן ווערט צעשיידט פֿון זיין גוטן פֿריינט.

5 אַ פֿאַלשן עדות וועט ניט געשאַנקען ווערן,
און דער וואָס אָטעמט מיט ליגן, וועט ניט אַנטרונען ווערן.

6 פֿיל זוכן די לייטזעליקייט פֿון דעם נַדבֿן,
און איטלעכער איז אַ גוטער פֿריינט דעם געבער.

7 אַלע ברידער פֿון דעם אָרימאָן האָבן אים פֿיינט,
און ווי שוין דערווייטערן זיך פֿון אים זיינע גוטע פֿריינט!
דער וואָס יאָגט זיך אַרום מיט ווערטער
וועט ער ביי זיי בלייבן.

8 דער וואָס קויפֿט זיך איין שכל, האָט ליב זיין זעל,
דער וואָס היט פֿאַרשטאַנדיקייט, וועט געפֿינען גוטס,

- 9** אַ פֿאַלשן עדות וועט ניט געשאַנקען ווערן,
און דער וואָס אָטעמט מיט ליגנס, וועט אונטערגיין.
- 10** תענוג פֿאַסט ניט פֿאַרן נאָרן,
היינט ווי שוין פֿאַר אַ קנעכט צו געוועלטיקן איבער האַרן!
- 11** דער שכל פֿון אַ מענטשן איז איינצוהאַלטן זיין צאָרן,
און אַ צירונג פֿאַר אים איז צו פֿאַרגעבן זינד.
- 12** אַ ברום ווי פֿון אַ יונגן לייב איז דעם מלכס צאָרן,
און ווי טוי אויפֿן גראַז זיין גוטווייליקייט.
- 13** אַן אומגליק פֿאַר זיין פֿאַטער איז אַ זון אַ נאָר;
און ווי אַ נודנע טריפֿעניש זיינען די קריג פֿון אַ ווייב.
- 14** הויז און גוטס איז אַ ירושה פֿון עלטערן,
אַבער אַ געראַטענע ווייב איז פֿון גאַט.
- 15** פֿוילקייט וואַרפֿט אָן אַ דרעמל,
און אַן אַפּגעלאַזטער נפֿש וועט הונגערן.
- 16** דער וואָס היט דאָס געבאַט, היט זיין זעל,
דער וואָס פֿאַרוואַרלאַזט זיינע וועגן, וועט שטאַרבן.
- 17** דער וואָס שענקט דעם אָרימאָן, אַנטלייט גאַט,
און זיין טובֿה וועט ער אים אומקערן.
- 18** שטראַף דיין זון, ווען עס איז נאָך דאָ אַ האַפֿענונג,
אַבער זאַלסט זיך ניט אַנלייגן אים אומצוברענגען.
- 19** אַ גרויסער פֿעסן מוז ליידן די שטראַף,
וואַרום אַז דו ווילסט אים אַוועקרייסן, מאַכסטו נאָך ערגער.
- 20** הער-צו אַן עצה, און נעם אָן מוסר,
פֿדי דו זאַלסט קלוג זיין אין דיין סוף.
- 21** פֿיל מחשבֿות זיינען אין מענטשנס האַרצן,
אַבער גאַטס באַראַט, ער וועט באַשטיין.

22 די תאווה פֿון אַ מענטשן איז זײַן שאַנד;
און בעסער אַן אַרימאָן איידער אַ פֿזבן.

23 מורא פֿאַר גאָט פֿירט צום לעבן,
און מע בלייבט זאַט, און ווערט ניט געשטראַפֿט מיט קיין בייז.

24 אַז דער פֿוילער שטעקט אַרײַן זײַן האַנט אין שיסל,
וויל ער זי צו מאָל ניט צוטראָגן צו זײַן מויל.

25 שלאָגסטו דעם שפעטער, ווערט דער נאָר געשייט,
און מוסערט מען דעם פֿאַרשטענדיקן, לערנט ער וויסן.

26 אַ זון וואָס ברענגט שאַנד און חרפה,
פֿאַרוויסט זײַן פֿאַטער, פֿאַרטרייבט זײַן מוטער.

27 הער אויף, מיין זון – אויב דו ווילסט פֿאַלגן מוסר –
צו ווייכן פֿון די ווערטער פֿון קענשאַפֿט.

28 גערעכטיקייט שפּאַט פֿון דעם נידערטרעכטיקן עדות,
און פֿאַלשקייט צעמישט דאָס מויל פֿון די רשעים.

29 אַנגעברייט פֿאַר די שפעטער זײַנען שטראַפֿן,
און קלעפּ פֿאַרן רוקן פֿון די נאַרן.

כ 1 אַ שפעטער איז דער וויין, אַ ליאַרעמער דער טראַנק,
און איטלעכער וואָס גיט זיך אָפּ דערמיט, איז ניט קיין חכם.

2 אַ ברום ווי פֿון אַ יונגן לייב איז דעם מלכס אימה,
דער וואָס דערצערנט אים פֿאַרזינדיקט זײַן לעבן.

3 אַ כַּבֹּד פֿאַר אַ מענטשן איז זיך אָפּצוהאַלטן פֿון קריג,
אַבער איטלעכער נאָר ברעכט אַרויס.

4 דער פֿוילער אַקערט ניט אום ווינטער,
און אין שניטצײַט בעטלט ער, און האָט גאַרנישט.

- 5 אַ טיפֿער וואָסער איז דער מיין אין אַ מענטשנס האַרץ,
אַבער אַ מענטש מיט פֿאַרשטאַנדיקייט שעפט אים אַרויס.
- 6 דאָס רובֿ מענטשן רופֿן אויס איטלעכער זיין גינציקייט,
אַבער אַ געטרייען מענטשן ווער קען געפֿינען?
- 7 אין זיין ערלעכקייט גייט דער צדיק;
אַז וויל צו זיינע קינדער נאָך אים!
- 8 דער מלך וואָס זיצט אויפֿן טראָן פֿון משפט,
זיפט דורך מיט זיינע אויגן אַל דאָס בייז.
- 9 ווער קען זאָגן: איך האָב געלייטערט מיין האַרץ,
איך בין ריין פֿון מיינע זינד?
- 10 צווייערליי וואָגשטיינער, צווייערליי מאָסן,
זיי ביידע זיינען אַן אומווערדיקייט ביי גאָט.
- 11 שוין אַ יינגל ווערט דערקענט אָן זיינע מעשים,
אויב ריין און אויב רעכטפֿאַרטיק איז זיין טאָן.
- 12 דאָס אויער וואָס הערט, און דאָס אויג וואָס זעט,
זיי ביידע האָט גאָט געמאַכט.
- 13 זאָלסט ניט ליב האָבן שלאָף, כדי זאָלסט ניט פֿאַראַרימט ווערן,
האַלט דיינע אויגן אָפֿן, וועסטו האָבן ברויט צו זאָט.
- 14 „שלעכט! שלעכט!“ זאָגט דער קונה,
און גייט ער אַוועק, דענצמאָל באַרימט ער זיך.
- 15 פֿאַראַן גאָלד און פֿערל אַ סך,
אַבער די טייערסטע צירונג זיינען ליפֿן מיט קענשאַפֿט.
- 16 נעם צו זיין בגד, אויב ער איז ערבֿ געווען פֿאַר אַן אַנדערן,
און נעם זיין משכון פֿאַר דער פֿרעמדער.
- 17 זיס איז דעם מענטשן ברויט פֿון פֿאַלשקייט,
אַבער דערנאָך ווערט זיין מויל פֿול מיט זשוויר.

- 18 געדאַנקען קומען צו שטאַנד דורך אַן עצה,
און מיט תחבולות פֿיר מלחמה.
- 19 אַ רכילות-טרייבער אַנטפלעקט אַ סוד,
און מיט דעם וואָס האָט אָפֿענע ליפֿן זאָלסטו זיך ניט מישן.
- 20 דער וואָס שילט זיין פֿאַטער און זיין מוטער,
וועט זיין ליכט פֿאַרלאָשן ווערן אין שטאַקפֿינצטערניש.
- 21 אַ נחלה וואָס קומט אַן גיך אין אָנהייב,
וועט איר סוף זיין ניט געבענטשט.
- 22 זאָלסט ניט זאָגן: איך וועל אָפֿצאָלן שלעכטס;
האָף צו גאָט, און ער וועט דיך העלפֿן.
- 23 אַן אומווערדיקייט ביי גאָט איז צווייערליי וואָגשטיינער,
און פֿון פֿאַלשע וואָגשאָלן קומט ניט קיין גוטס.
- 24 פֿון גאָט זיינען דעם מענטשנס טריט,
און וואָס פֿאַרשטייט דער מענטש זיין וועג?
- 25 אַ שטרויכלונג פֿאַר אַ מענטשן איז זיך אַרויסצורעדן: הייליק!
און נאָכן נדר איבערצוקלערן.
- 26 אַ קלוגער מלך ווינטשוּפֿלט די רשעים,
און ער קערט אויף זיי דעם דרעשראָד.
- 27 אַ ליכט פֿון גאָט איז דעם מענטשנס נשמה,
עס זוכט-דורך אַלע קאַמערן פֿון לייב.
- 28 גענאָד און אמת באַהיטן דעם מלך,
און ער האַלט-אויף מיט גענאָד זיין טראָן.
- 29 די צירונג פֿון יונגעלייט איז זייער כּוח,
און די שיינקייט פֿון זקנים איז אַ גראָער קאָפּ.
- 30 ווּנדיקע בייַלן זיינען אַ לייטערונג פֿון בייז,
דאָס גלייכן שלעק אינעווייניק אין לייב.

- כא** 1 בעכן וואָסער איז דעם מלכס האַרץ אין גאָטס האַנט, ווהין נאָר ער וויל, נייגט ער עס.
- 2 יעטוועדער וועג פֿון מענטשן איז גלייך אין זיינע אויגן, אָבער גאָט פֿאַרשט די הערצער.
- 3 טאָן גערעכטיקייט און רעכט איז בילכער ביי גאָט ווי אַ שלאַכטאָפֿער.
- 4 האַפֿערדיקע אויגן און אַ שטאַלץ האַרץ איז דער זינדיקער אַקער פֿון די רשעים.
- 5 די געדאַנקען פֿון פֿלייסיקן פֿירן רק צו שפֿע, און איטלעכער וואָס איז אייליק – רק צו פֿאַרמינערונג.
- 6 אוצרות געמאַכט דורך אַ פֿאַלשער צונג זיינען אַוועקגעבלאַזענער הויך; די וואָס זוכן זיי זוכן דעם טויט.
- 7 דער רויב פֿון די רשעים שלעפט זיי אַוועק, ווייל זיי ווילן ניט טאָן קיין גערעכטיקייט.
- 8 פֿאַרקערט איז דעם מענטשנס וועג און פֿרעמד, אָבער דער ריינער, זיין טאָן איז רעכטפֿאַרטיק.
- 9 בעסער ווינען אויף אַ ווינקל דאָך, איידער אין איין הויז מיט אַ ווייב אַ קריגערין.
- 10 די זעל פֿון דעם רשע גלוסט ביז, זיין חבֿר ווערט ניט געלייטזעליקט אין זיינע אויגן.
- 11 אַז מע שטראַפֿט דעם שפעטער, ווערט דער נאָר קלוג; און אַז מע לערנט דעם קלוגן, קריגט ער קענשאַפֿט.
- 12 אַז דער צדיק האָט איינזעעניש מיטן רשעס הויז, פֿאַרפֿירט ער די רשעים צום בייזן.

- 13** דער וואָס פֿאַרשטאַפּט זײַן אויער פֿאַר דעם אָרימאַנס געשרײַ, וועט ער אויך רופֿן, און ניט געענטפֿערט ווערן.
- 14** אַ מתנה פֿאַרבאַרגענערהײַט פֿאַרבײַגט דעם כּעס, און שוחד אין בוזעם, דעם שטאַרקסטן גרימצאָרן.
- 15** אַ פֿרײַד פֿאַרן צדיק איז טאָן גערעכטיקײַט, און אַ שרעק פֿאַר די וואָס טוען אומרעכט.
- 16** אַ מענטש וואָס בלאַנדזשעט פֿון דעם וועג פֿון קלוגשאַפֿט, וועט רוען אין דעם געזעמל פֿון מתים.
- 17** דער וואָס האָט ליב ווילטאָג, ווערט אַן אָרימאַן, דער וואָס האָט ליב ווײַן און אײַל, ווערט ניט רײַך.
- 18** אַן אויסלייז פֿאַר דעם צדיק איז דער רָשע, און אַנשטאַט די רעכטפֿאַרטיקע קומט דער פֿעלשער.
- 19** בעסער צו ווײַנען אין אַ מדבר-לאַנד, אײַדער מיט אַ ווײַב אַ קריגעריין אין ערגערניש.
- 20** אַ גלוסטיקער אוצר און אײַל איז אין דער ווײַנונג פֿון דעם חכם, אָבער דער נאַרישער מענטש שלינגט עס אײַן.
- 21** דער וואָס יאָגט זיך נאָך גערעכטיקײַט און גענאָד, געפֿינט לעבן, הצלחה, און כּבֿוד.
- 22** דער חכם קומט אויף אַ שטאַט פֿון גיבורים, און מאַכט נידערן איר זיכערע פֿעסטונג.
- 23** דער וואָס היט זײַן מויל און זײַן צונג, היט פֿון צרות זײַן זעל.
- 24** דער מוטוויליקער בַּעל-גאווה, זײַן נאָמען איז שפּעטער – דער וואָס פֿירט זיך מיט מוטוויליקער חוצפה.
- 25** די תּאווה פֿון דעם פֿוילן טײַט אים אַוועק, ווײַל זײַנע הענט ווילן ניט אַרבעטן.

26 אַ גאַנצן טאָג באַגערט דער געריקער,
אַבער דער צדיק גיט און הערט ניט אויף.

27 דאָס שלאַכטאַפּפּער פֿון די רשעים איז אַן אומווערדיקייט,
היינט ווי נאָך אַז מע ברענגט עס מיט אַ בייזער מחשבה!

28 אַ פֿאַלשער עדות ווערט צעמישט,
אַבער דער מענטש וואָס האָט געהערט, רעדט מיט פֿעסטיקייט.

29 דער שלעכטער מענטש גייט מיט אַ פֿאַרשייט פנים,
אַבער דער רעכטפֿאַריקער, ער פֿאַסט אויף זיין וועג.

30 ניטאָ קיין חכמה און קיין פֿאַרשטאַנדיקייט
און קיין עצה אַקעגן גאָט.

31 דער פֿערד ווערט צוגעגרייט פֿאַר דעם טאָג פֿון מלחמה,
אַבער די ישועה איז פֿון גאָט.

כב 1 אַ נאָמען איז בעסער פֿון גרויס עשירות,
אַ גוטער חן, פֿון זילבער און פֿון גאָלד.

2 רייך און אַרים שטויסן זיך אָן איינאַנדער,
אַבער זיי ביידן האָט גאָט באַשאַפֿן.

3 דער קלוגער זעט, און פֿאַרבאַרגט זיך,
און די נאַרן גייען ווייטער, און ווערן געשטראַפֿט.

4 דער לוי פֿון עניוות – פֿון מורא פֿאַר גאָט,
איז עשירות, און כבֿוד, און לעבן.

5 דערנער און נעצן זיינען אויפֿן וועג פֿון דעם קרומען,
דער וואָס היט זיין זעל, זאָל זיך דערווייטערן פֿון זיי.

6 געוויין דעם יינגל אויף זיין וועג;
אַפֿילו אַז ער וועט אַלט ווערן, וועט ער זיך ניט אַפקערן דערפֿון.

- 7** דער עושר געוועלטיקט איבער די אַרימע,
און דער לייער איז אַ קנעכט ביים מלוה
- 8** דער וואָס זייט אומרעכט וועט שניידן אומגליק,
און די רוט פֿון זיין חוצפה וועט פֿאַרלענדט ווערן.
- 9** דער וואָס האָט אַ גוט אויג, ער ווערט געבענטשט,
ווייל ער גיט פֿון זיין ברויט דעם אַרימאָן.
- 10** טרייב אַרויס דעם שפעטער, און קריג וועט אַוועק,
און שטרייט און שאַנד וועלן אויפֿהערן.
- 11** דער וואָס האָט ליב ריינהאַרציקייט,
וואָס האָט חן אויף די ליפֿן, איז דער מלך זיין חבֿר.
- 12** די אויגן פֿון גאָט היטן דעם פֿאַרשטאַנדיקן,
און ער פֿאַרדרייט די רייד פֿון דעם פֿעלשער.
- 13** דער פֿוילער זאַגט: אַ לייב איז דערויסן,
איך וועל אין גאָס געהרגעט ווערן.
- 14** אַ טיפֿע גרוב איז דאָס מויל פֿון פֿרעמדע פֿרויען,
דער פֿאַרשאַלטענער פֿון גאָט פֿאַלט אַריין אַהין.
- 15** נאַרישקייט איז איינגעבונדן ביי דעם יינגל אין האַרצן,
די שטראָפֿרוט וועט זי דערווייטערן פֿון אים.
- 16** מע רויבט דעם אַרימאָן, און ביי אים מערט זיך,
מע גיט דעם עושר, און עס ווערט בלויז געמינערט.
- 17** נייג צו דיין אויער, און הער די ווערטער פֿון די חכמים,
און דיין האַרץ זאָלסטו צולייגן צו מיין קענשאַפֿט.
- 18** וואָרום וויל וועט זיין, אַז דו וועסט זיי היטן אין דיין לייב,
אַז זיי וועלן אַלע זיין אַנגעברייט אויף דינע ליפֿן.
- 19** כדי דיין בטחון זאָל זיין אויף גאָט,
האַב איך עס היינט דין געמאַכט וויסן, יאָ דין.
- 20** פֿאַר וואָר איך האָב דיר אויפֿגעשריבן געהויבענע ווערטער,
מיט עצות און קענשאַפֿט.

21 כּדי דִּיךְ צו מַאָכֵן וויסן די ריכטיקע ווערטער פֿון אמת, כּדי זאַלסט ענטפֿערן אמתע ווערטער די וואָס האָבן דִּיך געשיקט.

22 זאַלסט ניט באַגזלען דעם שוואַכן, ווייל ער איז שוואַך, און ניט דריקן דעם אָרימאָן אין טויער.
23 וואָרום גאָט וועט זיך אָננעמען זייער קריג, און רויבן זייערע רויבער דאָס לעבן.

24 זאַלסט זיך ניט חבֿרן מיט אַ צאָרנדיקן מענטשן, און מיט אַ כּעסן זאַלסטו ניט צונויפֿקומען;
25 טאַמער וועסטו לערנען זיינע וועגן, און וועסט נעמען אַ שטרויכלונג פֿאַר דיין זעל.

26 זאַלסט ניט זיין פֿון די וואָס גיבן אַ האַנט, פֿון די וואָס זיינען עַרְבֿ פֿאַר חוֹבֹת.
27 אַז דו וועסט ניט האָבן צו באַצאָלן, נאָך וואָס זאַל מען צונעמען דיין געלעגער פֿון אונטער דיר?

28 זאַלסט ניט איבעררוקן דעם גרענעץ פֿון פֿאַרציִיטן, וואָס דיִינע עלטערן האָבן געמאַכט.

29 זעסטו אַ מענטשן פֿלינק אין זיין אַרבעט, וועט ער שטיין פֿאַר מלכים; ער וועט ניט שטיין פֿאַר נידעריקע.

כג 1 אַז דו זעצסט זיך עסן מיט אַ געוועלטיקער, זאַלסטו גוט פֿאַרשטיין וועמען דו האָסט פֿאַר דיר;
2 וואָרום דו שטעקסט זיך אַרײַן אַ מעסער אין דער קעל, אויב דו ביסט אַ מענטש אַ פֿרעסער.

3 זאַלסט ניט גאַרן נאָך זיינע מאכלים, וואָרום דאָס איז פֿאַלשע שפּײַז.

4 זאַלסטו זיך ניט מאַטערן צו ווערן רײַך; פֿון זינען שלאָג עס דיר אַרויס.

5 הייבסט אויף דיִינע אויגן דערויף, און שוין איז עס ניטאָ;

וואַרום מאַכן פֿליגלען מאַכט עס זיך,
ווי אַן אַדלער וואָס פֿליט צום הימל.

6 זאַלסט ניט עסן דאָס ברויט פֿון דעם וואָס האָט אַ בייז אויג,
און זאַלסט ניט גאַרן נאָך זיינע מאכלים;

7 וואַרום עס איז אַזוי ווי ער וואָלט אויסרעכענען ביי זיך;
„עס און טרינק!“ זאָגט ער צו דיר,
אַבער זיין האַרץ איז ניט מיט דיר.

8 דיין ביסן וואָס דו האָסט אויפֿגעגעסן, וועסטו אויסברעכן,
און האָסט אומזיסט אויסגעבראַכט דייןע זיסע רייד.

9 אין די אויערן פֿון דעם נאָרן זאַלסטו ניט רעדן,
וואַרום ער וועט פֿאַראַכטן דעם שכל פֿון דייןע ווערטער.

10 זאַלסט ניט איבעררוקן דעם גרענעץ פֿון פֿאַרציטן,
און אין די פֿעלדער פֿון יתומים זאַלסטו ניט אַריינגיין;

11 וואַרום זייער אויסלייזער איז שטאַרק,
ער וועט זיך אָננעמען זייער קריג אַקעגן דיר.

12 לייג צו דיין האַרץ צו מוסר,
און דייןע אויערן צו ווערטער פֿון פֿאַרשטאַנדיקייט.

13 זאַלסט ניט פֿאַרמיידן שטראָף פֿון דעם יינגל;
אַז דו וועסט אים שלאָגן מיט דער רוט, וועט ער ניט שטאַרבן.

14 דו וועסט אים שלאָגן מיט דער רוט,
און וועסט מציל זיין זיין זעל פֿון דער אונטערערד.

15 מיין זון, אַז דיין האַרץ וועט זיין קלוג,
וועט אויך מיין האַרץ זיך פֿרייען.

16 און מייןע נירן וועלן אָנקוועלן,
אַז דייןע ליפֿן וועלן רעדן די ריכטיקייט.

17 זאַל דיין האַרץ ניט מקנא זיין די זינדיקע,
נאָר בלויז די גאָטספֿאַרכטיקע אַ גאַנצן טאָג.

18 וואַרום פֿאַר וואָר, עס איז דאָ אַ לעצט,
און דיין האַפֿענונג וועט ניט פֿאַרשניטן ווערן.

19 הער צו, זון מײַנער, און ווער קלוג,
און פֿיר אויפֿן וועג דיין האַרץ.
20 זאַלסט ניט זײַן פֿון די וואָס זויפֿן וויין,
פֿון די וואָס פֿרעסן זיך אָן מיט פֿלייש;
21 וואָרום אַ פֿרעסער און אַ זויפֿער ווערט פֿאַראַרימט.
און שמאַטעס קליידט אָן שלעפֿערייַ.

22 הער צו דיין פֿאַטער וואָס האָט דיך געבאָרן,
און זאַלסט ניט פֿאַראַכטן דיין מוטער אַז זי איז אַלט.
23 קויף אמת, און זאַלסט עס ניט פֿאַרקויפֿן –
חכמה, און מוסר, און פֿאַרשטאַנדיקייט.
24 קוועלן קוועלט אָן דער פֿאַטער פֿון דעם צדיק,
און דער וואָס האָט געבאָרן אַ חכם פֿרייט זיך מיט אים.
25 זאַל זיך פֿרייען דיין פֿאַטער און דיין מוטער,
און זאַל קוועלן דיין געווינעריין.

26 גיב מיר, מײַן זון, דיין האַרץ,
און דײַנע אויגן זאַלן היטן מײַנע וועגן.
27 וואָרום אַ טיפֿער גראָבן איז אַ זונה,
און אַן ענגע גרוב איז די פֿרעמדע.
28 דערצו לויערט זי ווי אַ רויבער,
און מערט פֿעלשער צווישן די מענטשן.

29 בײַ וועמען איז אוי? בײַ וועמען איז ווי?
בײַ וועמען קריג? בײַ וועמען קלאָג?
בײַ וועמען אומזיסטיקע וונדן?
בײַ וועמען רויטע אויגן?
30 בײַ די וואָס שפּעטיקן זיך בײַם וויין,
בײַ די וואָס קומען פֿאַרזוכן דעם מישטראַנק.
31 זאַלסט ניט קוקן אויפֿן וויין ווי ער רויטלט זיך,
ווי ער שפיגלט אין פֿוס זײַן פֿאַרב,
ווי ער גליטשט זיך גלאַטיק אַראָפּ.
32 אין זײַן סוף וועט ער ווי אַ שלאַנג איינבײַסן,
און ווי אַ נאָטער וועט ער פֿאַרגיפֿטן.
33 דײַנע אויגן וועלן זען פֿרעמדע זאַכן,
און דיין האַרץ וועט רעדן פֿאַרקערטקייט;

34 און וועסט זיין ווי איינער וואָס ליגט אין מיטן ים, אָדער ווי איינער וואָס ליגט אויף אַ שפיץ מאָסט.
35 „זיי האָבן מיך געשלאָגן, און מיר האָט ניט ווי געטאָן, זיי האָבן מיך צעקלאַפט, און איך האָב ניט געשפירט; ווען ניכטער איך זיך אויס, וועל איך עס נאָך ווידער זוכן“.

כד 1 זאָלסט ניט זיין מקנא ביזע לייט, און זאָלסט ניט גאָרן צו זיין מיט זיי, **2** וואָרום פֿאַרוויסטונג טראַכט זייער האַרץ, און אומגליק רעדן זייערע ליפן.

3 מיט חכמה ווערט אַ הויז געבויט, און מיט פֿאַרשטאַנדיקייט ווערט עס באַפֿעסטיקט; **4** און דורך קענשאַפֿט ווערן די קאַמערן אָנגעפֿילט מיט אַלערליי טייערן און ליבלעכן גוטס.

5 אַ קלוגער מאַן איז אין מאַכט, און אַ מענטש מיט קענשאַפֿט האָט אַ שטאַרקע גבורה; **6** וואָרום מיט תחבולות מוזטו אָנפֿירן דיין מלחמה, און הילף קומט דורך פֿיל יועצים.

7 צו הויך פֿאַר דעם נאָרן איז חכמה, אין טויער עפֿנט ער ניט זיין מויל.

8 דער וואָס קלערט צו טאָן שלעכטס, אים וועט מען נאָכרופֿן ביזווייליקער מענטש.

9 די טראַכטעניש פֿון דעם נאָרן איז זינד, און אַן אומווערדיקייט ביי מענטשן איז דער שפעטער.

10 לאַזטו זיך אָפּ אין טאָג פֿון נויט, איז דיין כוח אַ קנאַפֿער.

11 זיי מציל די וואָס ווערן גענומען צום טויט, און די אָנגעברייטע צום הרגען, אויב דו קענסט אָפהאַלטן.

- 12** אַז דו וועסט זאָגן: „מיר האָבן דאָך דערפֿון ניט געוויסט“ – פֿאַר וואָר, דער פֿאַרשער פֿון די הערצער, ער וועט מערקן, און דער היטער פֿון דיין זעל, ער וועט וויסן, און וועט אומקערן איטלעכן לויט זיינע מעשים.
- 13** עס, מיין זון, האָניק, ווייל עס איז גוט, און האָניקזאַפֿט וואָס איז זיס פֿאַר דיין גומען;
- 14** אַזוי, זיי וויסן, איז חכמה פֿאַר דיין זעל, אַז דו האָסט זי געפֿונען וועט זיין אַ גוטע לעצט, און דיין האָפֿענונג וועט ניט פֿאַרשניטן ווערן.
- 15** זאַלסט ניט לויערן, רשע, אויף דער ווינונג פֿון דעם צדיק, זאַלסט ניט פֿאַרוויסטן זיין הויעראָרט;
- 16** וואָרום זיבן מאָל פֿאַלט דער צדיק, און שטייט אויף, און די רשעים ווערן געשטרויכלט אין אומגליק.
- 17** אַז דיין שוּנא פֿאַלט, זאַלסטו זיך ניט פֿרייען, און אַז ער ווערט געשטרויכלט, זאַל ניט אַנקוועלן דיין האָרץ;
- 18** וואָרום גאָט וועט זען, און עס וועט שלעכט זיין אין זיינע אויגן, און ער וועט אָפקערן פֿון אים זיין צאָרן.
- 19** זאַלסט זיך ניט ערגערן וועגן די שלעכטסטוער, זאַלסט ניט מקנא זיין די רשעים;
- 20** וואָרום דער שלעכטער וועט ניט האָבן קיין לעצט, דאָס ליכט פֿון די רשעים וועט אויסגעלאָשן ווערן.
- 21** האָב מורא פֿאַר גאָט, מיין זון, און פֿאַרן מלך, מיט איבעראַנדערשער זאַלסטו זיך ניט מישן;
- 22** וואָרום פֿלוצלינג וועט קומען זייער בראָך, און ווער ווייס דאָס אומגליק פֿון זיי ביידן?
- 23** אויך די דאָזיקע זיינען פֿון די חכמים.
- פֿון שאַנעווען אין אַ משפט קומט ניט אַרויס קיין גוטס.
- 24** דער וואָס זאָגט צום שולדיקן: „דו ביסט גערעכט“, שילטן אים פֿעלקער, פֿלוכן אים אומות.

25 אָבער די וואָס משפטן ריכטיק, זיי איז וויל, און אויף זיי קומט אַ ברכה פֿון גוטס.

26 די ליפן דאַרף מען קושן דעם וואָס ענטפֿערט די ריכטיקע רייד.

27 פֿאַריכט דערויסן דיין אַרבעט, און גרייט עס דיר צו אויפֿן פֿעלד, דערנאָך זאַלסטו בויען דיין הויז.

28 זאַלסט ניט זיין אַן עדות אַקעגן דיין חבר אָן אַ פֿאַר וואָס, און נאָרן מיט דייע ליפן.

29 זאַלסט ניט זאָגן: „ווי ער האָט מיר געטאָן, אַזוי וועל איך אים טאָן; איך וועל דעם מענטשן אומקערן לויט זיין טאָן.“

30 פֿאַרביי אַ פֿעלד פֿון אַ פֿוילן מאַן בין איך פֿאַרבייגעגאַנגען, און פֿאַרביי אַ וויינגאַרטן פֿון אַ מענטשן אָן שכל;

31 ערשט עס איז אין גאַנצן געווען פֿאַרוואַקסן מיט דערנער, זיין אויבערפֿלעך איז געווען באַדעקט מיט ווילדע געוועקסן, און זיין שטיינערנע צאַם איז געווען איינגעפֿאַלן.

32 איך האָב געקוקט, און מיר אַרײַנגענומען אין האַרצן, איך האָב געזען, און גענומען אַ מוסר.

33 „נאָך אַ ביסל שלאָף, נאָך אַ ביסל דרעמלען, נאָך אַ ביסל ליגן מיט פֿאַרלייגטע הענט“ –

34 און קומען ווי אַ גיי-חיל וועט דיין אַרימקייט, און דיין נויט ווי אַ געפֿאַנצערטער מאַן.

כה **1** אויך די דאָזיקע זײַנען שפּריכווערטער פֿון שלמהן, וואָס די לײַט פֿון חזקײַה דעם מלך פֿון יהודה האָבן איבערגעשריבן.

2 דער כבֿוד פֿון גאָט איז פֿאַרבאָרגן אַ זאָך, און דער כבֿוד פֿון מלכים איז אויספֿאַרשן אַ זאָך.

- 3** דער הימל אין הייך, און די ערד אין טיפֿקייט,
און דאָס האַרץ פֿון מלכים, איז ניט צו דערפֿאַרשן.
- 4** נעם אַרויס די פסולת פֿון זילבער,
און ביים שמעלצער קומט אַרויס אַ פֿלי;
5 נעם אַוועק דעם רשע פֿון פֿאַרן מלך,
און זיין טראָן וועט שטיין פֿעסט אויף גערעכטיקייט.
- 6** זאַלסט זיך ניט שיינדלען פֿאַרן מלך,
און אין דעם אָרט פֿון גרויסע לייט זאַלסטו ניט שטיין.
7 וואָרום בעסער מע זאַל דיר זאָגן: „קום אַרויף אַהער!“
איידער מע זאַל דיך דערנידערן פֿאַר דעם פֿירשט,
ווי דיינע אויגן האַבן געזען.
- 8** זאַלסט ניט אַרויסגיין האַסטיק זיך קריגן,
וואָרום וואָס וועסטו טאָן צום סוף דערפֿון,
אַז דייַן חבֿר וועט דיך מאַכן צו שאַנד?
9 קריג זיך דייַן קריג מיט דייַן חבֿר,
אַבער אַ פֿרעמדנס סוד זאַלסטו ניט אַנטפלעקן;
10 כדי דער צוהערער זאַל דיך ניט זידלען,
וואָרום דייַן רכילות קען ניט צוריקגענומען ווערן.
- 11** גילדערנע עפל אין זילבערנע פּוץ-כלים,
איז אַ וואָרט גערעדט צו דער זאַך.
- 12** אַ גילדערנער אוירינג און אַ צירונג פֿון גינגאַלד
איז אַ קלוגער מוסר-זאַגער פֿאַרן אויער פֿון הערער.
- 13** ווי שנייִקע קעלט אין טאָג פֿון שניט,
איז אַ באַגלויבטער שְׁליח פֿאַר די וואָס שיקן אים;
וואָרום ער דערקוויקט די זעל פֿון זיין האַר.
- 14** וואַלקנס און ווינט אָן רעגן,
איז אַ מענטש וואָס רימט זיך מיט אַ פֿאַלשער מתנה.
- 15** מיט איינגעהאַלטנקייט ווערט איבערגערעדט דער פֿירשט,
און אַ ווייכע צונג צעברעכט אַ ביין.

16 האָסטו געפֿונען האָניק, עס פֿיל עס איז גענוג פֿאַר דיר, פֿדי זאָלסט זיך ניט איבערזעטן דערמיט, און עס אויסברעכן.

17 מאַך דיין פֿוס זעלטן אין הויז פֿון דיין חבֿר, פֿדי ער זאָל ניט זאָט ווערן מיט דיר, און דיך פֿיינט קריגן.

18 אַ ברעכשטאַנג און אַ שווערד און שאַרפֿע פֿייל איז אַ מענטש וואָס זאָגט פֿאַלשע עדות אויף זיין חבֿר.

19 אַ צעבראַכענער צאָן און אַן אויסגעלונקענער פֿוס, איז די פֿאַרזיכערונג פֿון דעם פֿעלשער אין טאָג פֿון נויט.

20 ווי דער וואָס טוט אויס דעם בגד אין אַ קאַלטן טאָג, ווי עסיק אויף לויגזאַלץ, אַזוי דער וואָס זינגט לידער פֿאַר אַן אומעטיקן האַרצן.

21 אַז דיין שוּנא איז הונגעריק, גיב אים עסן ברויט, און אַז ער איז דאַרשטיק, גיב אים טרינקען וואָסער; **22** וואָרום קוילן שיטסטו אים אויפֿן קאַפֿ, און גאָט וועט דיר באַצאָלן.

23 צפֿון-ווינט ברענגט רעגן, און אַ פֿאַרשטעלטע צונג פֿאַרדראָסיקע פֿנימער.

24 בעסער ווינען אויף אַ ווינקל דאָך, איידער אין איין הויז מיט אַ ווייב אַ קריגעריין.

25 קאַלטע וואָסער פֿאַר אַ פֿאַרשמאַכטער זעל, אַזוי איז אַ גוטע בשורה פֿון אַ ווייטן לאַנד. **26** אַ קויטיקער קוואַל, און אַ דומפיקער ברונעם איז אַ צדיק וואָס בייגט זיך פֿאַרן רשע.

27 צו פֿיל האָניק עסן איז ניט גוט; און כבֿוד הייסט פֿאַרשטיין דעם אייגענעם כבֿוד.

28 אַן איינגעבראַכענע שטאַט אַן אַ מויער איז אַ מענטש וואָס ניטאָ קיין אָפהאַלט פֿאַר זיין געמיט.

- כו** 1 ווי שניי אום זומער, און ווי רעגן אין שניט, אַזוי פּאַסט ניט פֿאַרן נאַרן כּבֿוד.
- 2 ווי אַ שפּעֿרל וואָס וואַנדערט, ווי אַ שוואַלב וואָס פֿליט, אַזוי וועט אַן אומזיסטע קללה אַנקומען אויף זיך אַליין.
- 3 אַ בייטש פֿאַרן פֿערד, אַ צאַם פֿאַרן אייזל, און אַ רוט פֿאַרן רוקן פֿון דעם נאַרן.
- 4 זאַלסט ניט ענטפֿערן דעם נאַרן אַזוי ווי זיין נאַרישקייט, פּדי דו אויך זאַלסט ניט ווערן גלייך צו אים.
- 5 ענטפֿער דעם נאַרן וועדליק זיין נאַרישקייט, פּדי ער זאַל ניט זיין אַ חכם אין זיינע אויגן.
- 6 די פֿיס האַקט זיך אָפּ, מיט ערגערניש טרינקט זיך אָן, דער וואָס שיקט זאַכן דורך דער האַנט פֿון אַ נאַרן.
- 7 די פֿיס באַמבלען זיך ביים הינקעדיקן, און אַ משל אין מויל פֿון אַ נאַרן.
- 8 ווי אַ קליין אָבן-טובֿ אויף אַ הויפֿן שטיינער, אַזוי אַז מע גיט כּבֿוד אַ נאַרן.
- 9 אַ דאַרן וואָס קומט אין דער האַנט פֿון אַ שיכורן, אַזוי איז אַ משל אין מויל פֿון אַ נאַרן.
- 10 דער שטאַרקער קען אַלצדינג אויפֿטאַן, אַבער דער וואָס וויל איינהאַלטן אַ נאַרן, וויל איינהאַלטן אַ פֿלייצונג.
- 11 ווי אַ הונט וואָס קערט זיך אום צו זיין מייקעכץ, חזרט איבער דער נאַר זיין טיפֿשות.
- 12 זעסטו אַ מענטשן וואָס איז אַ חכם אין זיינע אויגן, איז דאָ מער האַפֿענונג פֿאַר אַ נאַרן ווי פֿאַר אים.
- 13 דער פֿוילער זאַגט: אַ ווילד לייב איז אין וועג, אַ לייב איז אין די גאַסן.

- 14 די טיר דרייט זיך שוין אויף איר אַנגל,
און דער פֿוילער איז נאָך אויף זײַן בעט.
- 15 אַז דער פֿוילער שטעקט אַרײַן זײַן האַנט אין שיסל,
איז ער צו מיד זי צוצוטראַגן צו זײַן מויל.
- 16 דער פֿוילער איז קליגער אין זײַנע אויגן
פֿון זיבן געשײטע ענטפֿערער.
- 17 ווי דער וואָס נעמט אָן אַ הונט פֿאַר די אויערן,
איז אַ פֿאַרבײַגייער וואָס היצט זיך איבער אַ קריג וואָס ניט זײַנס.
- 18 ווי אַ משוגענער וואָס וואַרפֿט
ברענעדיקע שײַטן, פֿײַלן, און טויט,
19 אַזוי איז דער מענטש וואָס נאַרט אָפּ זײַן חבֿר,
און זאַגט: איך שטיף דאָך בלויז.
- 20 אָן האַלץ פֿאַרלעשט זיך דאָס פֿײַער,
און אָן אָן אונטערהעצער הערט אויף קריג.
- 21 קוילן פֿאַר זשאַר, און האַלץ פֿאַר פֿײַער,
און אַ מענטש אַ קריגער אויף אַנצוצינדן אַ שטרייט.
- 22 די ווערטער פֿון דעם אונטערהעצער זײַנען ווי געשמאַקע ביסנס,
און זײַ נידערן אין די קאַמערן פֿון לײַב.
- 23 פסולתדיק זילבער באַצויגן אויף לײַם,
זײַנען הייסע ליפֿן און אַ בײַז האַרץ.
- 24 מיט זײַן ליפֿ פֿאַרשטעלט זיך דער שונא,
אַבער אין זיך גרייט ער צו באַטרוג.
- 25 אַז ער מאַכט לײַטזעליק זײַן קול, זאָלסטו אים ניט גלויבן,
וואָרום זיבן אומווערדיקייטן זײַנען אין זײַן האַרצן.
- 26 מעג זיך פֿאַרדעקן זײַן שנאה מיט אַפֿנאַרעניש,
וועט אַנטפלעקט ווערן זײַן בײַז פֿאַר אָן עולם.

27 דער וואָס גראָבט אַ גרוב, וועט אין איר אַרײַנפֿאַלן,
און דער וואָס קײַקלט אַ שטיין, וועט ער זיך אומקערן צו אים.
28 דער דערשלאָגענער האָט פֿײַנט אַ פֿאַלשע צונג,
אַבער געפֿאַלנקײט מאַכט אַ גלאַט מויל.

כז 1 זאָלסט זיך ניט רימען מיט דעם מאָרגעדיקן טאָג,
וואָרום דו ווייסט ניט וואָס דער טאָג וועט געבערן.

- 2** זאָל דיך לויבן אַן אַנדערער, און ניט דײַן מויל,
אַ פֿרעמדער, און ניט דײַנע ליפֿן.
3 שווער איז שטיין, און אַ משא איז זאַמד,
אַבער דער כּעס פֿון אַ נאַרן איז שווערער פֿון זיי ביידן.
4 אומדערבאַרימדיק איז גרימצאַרן, און אַ פֿלײַצונג איז כּעס,
אַבער ווער קען באַשטיין פֿאַר קנאה?
5 בעסער אַן אַפֿענער פֿאַרווורף
איידער פֿאַרבאַרגענע ליבשאַפֿט.
6 גינציק זײַנען די ווונדן פֿון אַ גוטן פֿרײַנט,
און צו לאַסט זײַנען די קושן פֿון אַ שונא.
7 אַ זאַטע זעל טרעט אויף האָניקזאַפֿט,
און אַ הונגעריקער זעל איז איטלעך ביטערס זיס.
8 ווי אַ פֿויגל פֿאַרוואָגעלט פֿון איר נעסט,
אַזוי איז אַ מענטש פֿאַרוואָגלט פֿון זײַן היים.
9 אייל און ווײַרויך דערפֿרײט דאָס האַרץ,
דאָס גלײַכן די זיסקײט פֿון אַ חבֿר דורך אַ האַרציקער עצה.

10 דײַן גוטן פֿרײַנט, און דײַן פֿאַטערס גוטן פֿרײַנט זאָלסטו ניט
פֿאַרלאָזן;
און זאָלסט ניט קומען אין דײַן ברודערס הויז אין טאָג פֿון דײַן בראָך;
בעסער אַ נאַנטער שִׁכּן איידער אַ ווײַטער ברודער.

11 זײַ קלוג, מײַן זון, און דערפֿרײ מײַן האַרץ,
און איך וועל קענען ענטפֿערן דעם וואָס לעסטערט מיך.

12 דער קלוגער זעט דאָס בײַז, פֿאַרבאַרגט ער זיך,
די נאַרן גײַען ווײַטער, ווערן זיי געשטראַפֿט.

- 13** נעם צו זיין בגד אויב ער איז ערב געווען פאר אן אנדערן,
און נעם זיין משכון פאר דער פרעמדער.
- 14** דער וואָס בענטשט זיין גוטן פריינט אויף אַ הויכן קול פרי
באָגינען,
וועט עס אים ווי אַ קללה גערעכנט ווערן.
- 15** אַ נודנע טריפעניש אין אַ רעגנדיקן טאָג,
און אַ ווייב אַ קריגערין, זיינען גלייך.
- 16** דער וואָס באַהאַלט זי, באַהאַלט ווינט,
און דאָס אייל פֿון זיין רעכטער האַנט שרייט אויס.
- 17** אייזן שלייפֿט מען מיט אייזן,
און אייזן מענטש שלייפֿט דעם שאַרף פֿון דעם אנדערן.
- 18** דער וואָס היט דעם פֿייגנבוים, וועט עסן זיין פֿרוכט,
און דער וואָס פֿאַסט אויף זיין האַר, וועט האָבן כְּבוֹד.
- 19** ווי אין וואַסער איז אַ פנים קעגן אַ פנים,
אַזוי איז דאָס האַרץ פֿון אַ מענטשן צו אַ מענטשן.
- 20** די אונטערערד און דער אָפּגרונט ווערן ניט זאַט,
און די אויגן פֿון דעם מענטשן ווערן ניט זאַט.
- 21** אַ טיגל פֿאַר זילבער, און אַ שמעלצאוויוון פֿאַר גאָלד,
און אַ מענטש לויט זיין לויב.
- 22** ווען דו זאָלסט שטויסן דעם נאַרן אין אַ שטייסל מיט אַ מערזער
צווישן גריקן,
וועט זיך ניט אָפּטאָן פֿון אים זיין נאַרישקייט.
- 23** קענען זאָלסטו קענען דאָס אויסזען פֿון דינע שאַף,
גיב אַכטונג אויף די סטאַדעס;
- 24** וואָרום ניט אויף אייביק איז רייכטום;
און איז דען אַ קרוין אויף דור-דורות?
- 25** די היי איז אָפּגעשניטן, און פֿרישע גראַז באַווייזט זיך,
און איינגעזאַמלט זיינען די קרייטעכער פֿון די בערג,
- 26** וועלן די שעפּסן זיין פֿאַר דיין קליידונג,

און צו באַצאָלן פֿאַר אַ פֿעלד די בעק; **27** און גענוג ציגנמילך וועט זיין פֿאַר דיין שפּייז – פֿאַר דעם שפּייז פֿון דיין הויזגעזינט, און דערנערונג פֿאַר דייןע דינסטמיידלעך.

כח 1 דער רשע לויפֿט ווען קיינער יאָגט ניט, אָבער די צדיקים זיינען זיכער ווי אַ יונגער לייב. **2** דורך דעם פֿאַרברעך פֿון אַ לאַנד זיינען פֿיל אירע האַרן, אָבער דורך אַ פֿאַרשטאַנדיקן מאַן וואָס ווייס, האַלט אָן לאַנג דער באַשטאַנד.

3 אַן אַרימאָן וואָס דריקט די שוואַכע, איז אַ שלאַקסרעגן וואָס לאַזט אָן ברויט.

4 די וואָס פֿאַרלאַזן די תּורה, לויבן די רשעים, אָבער די וואָס היטן די תּורה, קריגן זיך מיט זיי.

5 שלעכטע מענטשן פֿאַרשטייען ניט גערעכטיקייט, אָבער די וואָס זוכן גאָט, פֿאַרשטייען אַלץ.

6 בעסער אַן אַרימאָן וואָס גייט מיט זיין ערלעכקייט, איידער דער וואָס זיינע וועגן זיינען קרום, און ער איז אַן עושר.

7 אַ פֿאַרשטאַנדיקער זון היט די לערנונג, אָבער דער וואָס חבֿרט זיך מיט פֿרעסערס, פֿאַרשעמט זיין פֿאַטער.

8 דער וואָס מערט זיין פֿאַרמעג דורך צינדזן און מערונג, זאַמלט עס פֿאַר דעם וואָס וועט שענקען צו אַרימע.

9 דער וואָס קערט אָפּ זיין אויער פֿון צו הערן די לערנונג, איז אַפֿילו זיין תּפֿילה אַן אומווערדיקייט.

10 דער וואָס פֿאַרפֿירט די רעכטפֿאַרטיקע אויף אַ שלעכטן וועג, וועט ער אַרײַנפֿאַלן אין זיין אייגענער גרוב, און די ערלעכע וועלן אַרבן גוטס.

- 11** דער רייכער מאַן איז אַ חכם אין זיינע אויגן,
אַבער דער קלוגע אַרימאָן פֿאַרשט אים דורך.
- 12** אַז צדיקים פֿרייען זיך איז אַ גרויסע גדולה,
אַבער אַז רשעים קומען אויף, מוז מען זוכן אַ מענטשן.
- 13** דער וואָס פֿאַרדעקט זיינע זינד, וועט ניט באַגליקן,
אַבער דער וואָס איז זיך מודה און פֿאַרלאָזט זיי, וועט דערבאַרימט
ווערן.
- 14** וווּיל צו דעם מענטשן וואָס פֿאַרכט תמיד,
און דער וואָס מאַכט האַרט זיין האַרץ וועט אַריינפֿאַלן אין בייז.
- 15** אַ ברומיקער לייב, און אַ הונגעריקער בער,
איז אַ רשע וואָס געוועלטיקט איבער אַרים פֿאַלק.
- 16** אַ פֿירשט פֿעליק אין שכל איז גרויס אין רויבערייען;
און דער וואָס האָט פֿיינט אומערלעכן געווין איז מאַריך-ימים.
- 17** אַ מענטש וואָס האָט אויף זיך דאָס בלוט פֿון אַ נפֿש,
וועט לויפֿן ביזן גרוב, מע וועט אים ניט ביישטיין.
- 18** דער וואָס גייט ערלעך וועט געהאַלפֿן ווערן,
און דער וואָס זיינע וועגן זיינען קרום, וועט פֿאַלן מיט איין מאָל.
- 19** דער וואָס באַאַרבעט זיין ערד וועט האָבן ברויט צו זאָט,
און דער וואָס יאָגט זיך נאָך פּוסטע זאַכן וועט זאָט זיין מיט דלות.
- 20** אַן ערלעכער מענטש קריגט פֿיל ברכות,
אַבער דער וואָס וויל גיך רייך ווערן וועט ניט אָפקומען גלאַט.
- 21** פֿון שאַנעווען קומט ניט אַרויס קיין גוטס,
אַבער אום אַ שטיקל ברויט פֿאַרזינדיקט זיך דער מענטש.
- 22** פֿאַרהאוועט נאָך רייכטום איז אַ מענטש אַ ניט פֿאַרגינער,
און ער ווייס ניט אַז די נויט וועט קומען אויף אים.

23 דער וואָס שטראַפֿט עמיצן, וועט שפעטער געפֿינען מער חן
ווי דער וואָס האָט אַ גלאַטע צונג.

24 דער וואָס באַגזלט זיין פֿאַטער און זיין מוטער,
און זאָגט: „עס איז ניט קיין פֿאַרברעך“,
ער איז אַ חבֿר צו אַ מענטשן אַן אומברענגער.

25 דער וואָס האָט אַ פֿאַרלאַנגערישע זעל, מאַכט אַן קריג,
אַבער דער וואָס פֿאַרזיכערט זיך אויף גאָט, ווערט געזעטיקט.

26 דער וואָס איז בטוח אין זיין האַרצן, ער איז אַ נאָר,
און דער וואָס גייט מיט חכמה, וועט אַנטרונען ווערן.

27 דעם וואָס גיט דעם אַרימאָן וועט ניט פֿעלן,
אַבער דער וואָס פֿאַרהוילט זיינע אויגן, וועט קריגן פֿיל קללות.

28 אַז די רשעים שטייען אויף, באַהאַלטן זיך די מענטשן,
און אַז זיי גייען אונטער, מערן זיך די צדיקים.

כט 1 אַ מענטש אַ געמוסרטער וואָס מאַכט האַרט זיין נאַקן,
וועט פֿלוצלינג צעבראַכן ווערן אַז קיין היילונג וועט ניט זיין.

2 אַז די צדיקים מערן זיך, פֿרייט זיך דאָס פֿאַלק,
אַבער אַז דער רשע געוועלטיקט, זיפֿצט דאָס פֿאַלק.

3 אַ מענטש וואָס האָט ליב חכמה, דערפֿרייט זיין פֿאַטער,
אַבער דער וואָס חבֿרט זיך מיט זונות, ברענגט אויס דעם פֿאַרמעג.

4 אַ מלך האַלט אויף מיט גערעכטיקייט דאָס לאַנד,
און דער בעלן אויף מתננות צעשטערט עס.

5 דער מענטש וואָס חנפֿעט זיין חבֿר,
שפֿרייט אויס אַ נעץ פֿאַר זיינע טריט.

6 אין דעם פֿאַרברעך פֿון דעם שלעכטן מענטשן איז אַ שטרויכלונג,
אַבער דער צדיק זינגט און איז פֿריילעך.

- 7** דער צדיק ווייס דאָס רעכט פֿון די אַרימע,
דער רשע קימערט זיך ניט צו וויסן.
- 8** לייט פֿון שפּאַט בלאַזן-אויף די שטאַט,
אַבער קלוגע האַלטן אָפּ דעם צאָרן.
- 9** אַז אַ קלוגער מענטש טענהט מיט אַ נאַרן,
סיי ער ביזערט זיך, סיי ער שמייכלט, האָט ער ניט קיין נַחת.
- 10** בלוטיקע לייט האַבן פֿיינט דעם אומשולדיקן,
אַבער די רעכטפֿאַרטיקע גאַרן נאָך אים.
- 11** זיין גאַנץ געמיט לאַזט אַרויס דער נאַר,
אַבער דער חכם האַלט עס צוריק.
- 12** אַ געוועלטיקער וואָס האַרכט צו גערייד פֿון ליגן,
זיינען אַלע זיינע משרתים רשעים.
- 13** דער אַרימאַן און דער דריקער שטויסן זיך אָן איינאַנדער,
אַבער דער דערלייכטער פֿון ביידנס אויגן איז גאַט.
- 14** אַ מלך וואָס משפט מיט אמת די אַרימע,
וועט זיין טראָן באַשטיין שטענדיק.
- 15** די רוט און מוסר גיבן חכמה,
און אַ לויזגעלאַזט יינגל ברענגט שאַנד זיין מוטער.
- 16** אַז די רשעים מערן זיך, מערט זיך פֿאַרברעך,
אַבער די צדיקים וועלן זען זייער מפּלה.
- 17** שטראַף דיין זון, און ער וועט דיר אַנטאָן נַחת,
און געבן תּענוג צו דיין זעל.
- 18** אַן אַ זעונג ווערט דאָס פֿאַלק פֿאַרווילדערט,
און דער וואָס היט די תּורה, אַז וויל איז צו אים!
- 19** מיט ווערטער קען אַ קנעכט ניט אויסגעמוסרט ווערן,
וואָרום ער מעג פֿאַרשטיין, אַבער פֿאַלגן וועט ער ניט.

- 20** זעסטו אַ מענטשן האַסטיק מיט זײַנע ווערטער,
איז דאָ מער האַפֿענונג פֿאַר אַ נאַרן ווי פֿאַר אים.
- 21** דער וואָס פֿאַרצערטלט פֿון יוגנט זײַן קנעכט,
וועט ער צום סוף ווערן אַן אייבערהאַר.
- 22** אַ צאָרנדיקער מענטש מאַכט אַן קריג,
און אַ כעסן באַגייט פֿיל פֿאַרברעכן.
- 23** די גאווה פֿון אַ מענטשן דערנידערט אים,
און דער וואָס איז שפֿל אין געמיט וועט קריגן כבֿוד.
- 24** דער וואָס טיילט זיך מיט אַ גנבֿ, איז אַ שונא זיך אַליין:
ער הערט די קללה, און זאָגט ניט אויס.
- 25** מורא פֿאַר אַ מענטשן לייגט אַ שטרויכלונג,
אַבער דער וואָס פֿאַרזיכערט זיך אויף גאָט, ווערט באַשיצט.
- 26** פֿיל זוכן דעם פנים פֿון דעם געוועלטיקער,
אַבער פֿון גאָט איז דעם מענטשנס משפט.
- 27** אַן אומווערדיקייט בײַ די צדיקים איז דער מאַן פֿון אומרעכט,
און אַן אומווערדיקייט בײַ די רשעים, דער וואָס זײַן וועג איז גלייך.



1 די ווערטער פֿון אַגור דער זון פֿון יקֿהן; אַ מוסר.

- דער מאַן האָט געזאָגט צו איתיאַלן,
צו איתיאַלן און אוּפֿלן:
- 2** פֿאַר וואָר, איך בין פֿאַרגרעבטער פֿון איטלעכן,
און איך האָב ניט קיין פֿאַרשטאַנדיקייט פֿון אַ מענטשן,
- 3** און איך האָב ניט געלערנט קיין חכמה,
אַז דערקענונג פֿון הייליקן זאַל איך וויסן.
- 4** ווער איז אַרויף אויפֿן הימל, און אַראַפֿגענידערט?
ווער האָט געזאַמלט דעם ווינט אין זײַנע פֿויסטן?
ווער האָט אײַנגעבונדן די וואַסערן אין אַ טוך?
ווער האָט אויפֿגעשטעלט אַלע עקן פֿון דער ערד?

וואָס איז זײַן נאָמען?
און וואָס איז דער נאָמען פֿון זײַן זון, אויב דו ווייסט?

5 איטלעך וואָרט פֿון גאָט איז געלייטערט;
ער איז אַ שילד פֿאַר די וואָס שיצן זיך אין אים.
6 זאָלסט ניט צולייגן צו זײַנע ווערטער,
כדי ער זאָל דיך ניט פֿאַרהאַלטן, און וועסט בלייבן אַ ליגנער.

7 צוויי זאַכן בעט איך בײַ דיר,
זאָלסט זיי ניט פֿאַרמיידן פֿון מיר, איידער איך שטאַרב:
8 פֿאַלשקייט און ווערטער פֿון ליגן דערווייטער פֿון מיר;
ניט אַרימקייט און ניט עשירות זאָלסטו מיר געבן,
שפּײַז מיך מיט ברויט פֿאַר מײַן אויסקומעניש;
9 כדי איך זאָל ניט ווערן צו זאַט,
און לייקענען, און זאַגן: ווער איז גאָט?
און כדי איך זאָל ניט ווערן צו אַרים,
און גנבֿען, און אַנרירן דעם נאָמען פֿון מײַן גאָט.

10 זאָלסט ניט פֿאַרמסרן אַ קנעכט פֿאַר זײַן האַר,
וואָרום ער וועט דיך שילטן, און וועסט זיך פֿאַרשולדיקן.

11 פֿאַראַן אַ דור וואָס שילט זײַן פֿאַטער,
און בענטשט ניט זײַן מוטער.
12 פֿאַראַן אַ דור ריין אין זײַנע אויגן,
און פֿון זײַן קויט ניט אַפּגעוואַשן.
13 פֿאַראַן אַ דור – ווי הויך זײַנען זײַנע אויגן!
און זײַנע ברעמען ווי אויפֿגעהויבן!
14 פֿאַראַן אַ דור וואָס זײַנע צײַן זײַנען שווערדן,
און זײַנע באַקצײַנער, מעסערס,
צו פֿאַרצערן די אַרימע אויסן לאַנד,
און די אַביונים פֿון צווישן מענטשן.

15 פֿון עלוקהן: פֿאַראַן צוויי טעכטער: „גיב! גיב!“
פֿאַראַן דריי וואָס ווערן ניט זאַט,
פֿיר וואָס זאַגן ניט „גענוג“:
16 די אונטערערד, די מאַכט פֿון דער פֿרוי,

די ערד וואָס ווערט ניט זאַט מיט וואַסער,
און דאָס פֿייער וואָס זאַגט ניט „גענוג“.

17 דאָס אויג וואָס שפּאַט פֿון אַ פּאַטער,
און פּאַראַכט צו געהאַרען אַ מוטער,
זאָלן עס אויספֿיקן די ראָבן פֿון טאָל,
און זאָלן עס אויפֿעסן די קינדער פֿון אַדלער.

18 פּאַראַן דרייַ וואָס זיינען פּאַרהוילן פֿון מיר,
יאַ, פֿיר וואָס איך פּאַרשטיי זיי ניט:
19 דער וועג פֿון אַדלער אין הימל,
דער וועג פֿון דער שלאַנג אויף אַ פֿעלדז,
דער וועג פֿון אַ שיף אין מיטן ים,
און דער וועג פֿון אַ מאַן מיט אַ יונגפֿרוי.

20 אַזוי איז דער שטייגער פֿון אַ פֿרוי אַ נואפֿטע:
זי עסט און ווישט אַפּ איר מויל,
און זאַגט: איך האָב ניט געטאַן קיין בייז.

21 אונטער דרייען ציטערט די ערד,
יאַ, אונטער פֿירן קען זי ניט אויסהאַלטן:
22 אונטער אַ קנעכט, אַז ער ווערט אַ מלך,
און אַ מנוויל, אַז ער האָט ברויט צו זאַט;
23 אונטער אַ מיאוסער, אַז זי קריגט אַ מאַן,
און אַ דינסט, אַז זי ירשעט איר האַרינטע.

24 פֿיר זיינען די קלענסטע אויף דער ערד,
און זיי זיינען די קליגסטע חכמים:
25 די מוראַזשקעס זיינען אַ פּאַלק ניט שטאַרק,
און זיי גרייטן אָן אום זומער זייער שפּייז;
26 די קיניגלס זיינען אַ פּאַלק ניט מאַכטיק,
און זיי מאַכן אין פֿעלדז זייער הויז;
27 ניטאָ קיין מלך ביי די היישעריקן,
און זיי גייען אַרויס אין מחנות אַלע;
28 די שפּין קענסטו מיט די הענט אַננעמען,
און זי איז אין קיניגלעכע פּאַלאַצן.

- 29 דרײַ האָבן אַ שײנעם טראָט,
יאָ, פֿיר גײען שײן:
30 דער לײב, דער שטאַרקסטער צווישן די חיות,
וואָס קערט זיך ניט אָפּ פֿאַר קײנעם;
31 דער יאַכטהונט, און דער באַק;
און דער מלך, וואָס ניטאַ קעגן אים קײן באַשטאַנד.
- 32 אויב דו האָסט זיך פֿאַרמיאוסט דורך איבערנעמען זיך,
איז, אויב דו ביסט איבערלייגט, טו די האַנט אויפֿן מויל,
33 וואָרום דריקן מילך ברענגט אַרויס פוטער,
און דריקן די נאָז ברענגט אַרויס בלוט,
און דריקן צאָרן ברענגט אַרויס קריג.

- לא** 1 די ווערטער פֿון מלך למואַל, אַ מוסר וואָס
זײַן מוטער האָט אים געלערנט.
- 2 נײַן, מײַן זון! און נײַן, זון פֿון מײַן לײב,
און נײַן, זון פֿון מײַנע נדרים;
3 זאַלסט ניט אַוועקגעבן אויף ווייבער דײַן כּוח,
און דײַנע וועגן אויף וואָס ברענגט אום מלכים.
- 4 ניט פֿאַר מלכים, למואַל,
ניט פֿאַר מלכים איז טרינקען ווײַן,
און ווי פֿאַר פֿירשטן געטראַנק!
5 כּדי זײ זאָלן ניט טרינקען און פֿאַרגעסן דאָס געזעץ,
און פֿאַרדרייען דעם משפט פֿון אַלע געדריקטע.
- 6 גיט געטראַנק צום פֿאַרלאָרענעם,
און ווײַן צו די פֿאַרביטערטע אין געמיט.
- 7 זאַל ער טרינקען און פֿאַרגעסן זײַן אַרימקײט
און זײַן מאַטערניש מער ניט געדענקען.
- 8 עפֿן דײַן מויל פֿאַר דעם שטומען,
פֿאַר דעם רעכט פֿון אַלע פֿאַרגײקע.
- 9 עפֿן דײַן מויל, משפט מיט גערעכטיקײט,
און טו רעכט דעם אַרימאָן און דעם אביון.

- 10 אַן אַשֶׁת-חֵיל ווער קען געפֿינען?
און העכער פֿון פּערל איז איר ווערט.
- 11 דאָס האַרץ פֿון איר מאַן פֿאַרזיכערט זיך אויף איר,
און אים פֿעלט ניט קיין אײַנקום.
- 12 זי טוט אים גוטס און ניט שלעכטס,
אַלע טעג פֿון איר לעבן.
- 13 זי זוכט אויף וואָל און פֿלאַקס,
און אַרבעט מיט אירע וויליקע הענט.
- 14 זי איז אַזוי ווי די האַנדלשיפֿן,
פֿון דער ווייטן ברענגט זי איר ברויט.
- 15 און זי שטייט אויף ווען נאָך נאַכט,
און גרייט צו שפּײַז פֿאַר איר הויזגעזינט,
און די אויסקומעניש פֿאַר אירע דינסטמיידלעך.
- 16 זי פֿאַרטראַכט אַ פֿעלד, און קויפֿט עס,
פֿון דער פֿרוכט פֿון אירע הענט פֿלאַנצט זי אַ וויינגאַרטן.
- 17 זי גורט אָן מיט קראַפֿט אירע לענדן,
און זי שטאַרקט אירע אַרעמס.
- 18 זי מערקט אַז איר פֿאַרדינסט איז גוט;
ניט פֿאַרלאָשן בײַ נאַכט ווערט איר ליכט.
- 19 אירע הענט לייגט זי צום שפינראָד,
און אירע האַנטפֿלעכן האַלטן דעם שפינדל.
- 20 איר האַנטפֿלעך שפּרייט זי אויס צום אָרימאָן,
און אירע הענט שטרעקט זי אויס צום אבֿיון.
- 21 זי האָט ניט מורא וועגן איר הויזגעזינט פֿאַר שניי,
וואָרום איר גאַנץ הויזגעזינט איז אָנגעטאָן אין רויטגעוואַנט.
- 22 דעקן מאַכט זי זיך,
פֿײַנליינען און פּורפל איז איר מלבוש.
- 23 באַקאַנט אין די טויערן איז איר מאַן,
ווען ער זיצט מיט די עלטסטע פֿון לאַנד.
- 24 אַ לײַנענטוך מאַכט זי און פֿאַרקויפֿט,
און גאַרטלען שטעלט זי צו דעם האַנדלסמאַן.
- 25 שטאַרקייט און שײַנקייט איז איר מלבוש,
און זי לאַכט פֿון שפּעטערדיקן טאָג.
- 26 איר מויל עפֿנט זי מיט חכמה,
און די לערנונג פֿון גענאָד איז אויף איר צונג.
- 27 זי קוקט נאָך דעם גאַנג פֿון איר הויז,

און זי עסט ניט דאָס ברויט פֿון פֿוילקייט.
28 אירע קינדער שטייען אויף און לויבן זי,
איר מאַן – און ער רימט זי:
29 „פֿיל טעכטער האָבן אויפֿגעטאַן בריהשאַפֿט,
אַבער דו שטייגסט זיי אַלע אַריבער“.
30 חן איז אַן אָפּנאַר, און שיינקייט איז נישטיק,
אַ גאַטספֿאַרכטיקע ווייב, זי זאָל גערימט ווערן.
31 גיט איר פֿון דער פֿרוכט פֿון אירע הענט,
און זאָלן אירע מעשים זי רימען אין די טויערן.